



# മലങ്കര ഓർത്തഡോക്സ് സുറിയാനി സഭ

## MALANKARA ORTHODOX SYRIAN CHURCH



Vol. 1 No. 54

THE ONLINE OFFICIAL NEWS BULLETIN

2018 December 28

ദേശഹകാലം

SEASON OF EPIPHANY

ܡܫܚܐ ܕܡܪܝܢܐ

ܡܫܚܐ ܕܡܪܝܢܐ  
SUNDAY

ܡܫܚܐ ܕܡܪܝܢܐ  
MONDAY

ܡܫܚܐ ܕܡܪܝܢܐ  
TUESDAY

ܡܫܚܐ ܕܡܪܝܢܐ  
WEDNESDAY

ܡܫܚܐ ܕܡܪܝܢܐ  
THURSDAY

ܡܫܚܐ ܕܡܪܝܢܐ  
FRIDAY

ܡܫܚܐ ܕܡܪܝܢܐ  
SATURDAY

30

hadbsabo d botar yaldo  
1st Sunday after Christmas

31

1

Gzurto  
(Circumcision of our Lord)  
New Year Day (Reshatho)  
Comme. of St. Basil the Great,  
St. Gregory & All Saintly  
Fathers and Malpans.

2

3

Oath of Koonan Kurissu  
Comme. of Mar Ahathalla Bava  
55th Memorial of  
Mar Baselius Geevarghese II  
Catholikos  
(Devalokam Catholicate Chapel)

4

5



### സർക്കാരിന് നിഷേധാത്മക

### സമീപനം: പ. കാതോലിക്കാ ബാവാ

ദുബായ്: ഓർത്തഡോക്സ് സഭയ്ക്ക് അനുകൂലമായ സുപ്രീം കോടതി വിധി നടപ്പാക്കുന്നതിൽ സർക്കാരിനു നിഷേധാത്മക നയവും യാക്കോബായ സഭയോടു മൃദുസമീപനവുമാണെന്ന് മലങ്കര ഓർത്തഡോക്സ് സഭ പരമാധ്യക്ഷൻ പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ. ഭരണകൂടത്തിനു പല ലക്ഷ്യങ്ങളുമുണ്ടാകാം. നീതിനിർവഹണം മാത്രമാണു സർക്കാരിൽ നിന്ന് ആവശ്യപ്പെടുന്നതെന്നും പിറവം പള്ളിയിലെ സംഭവം പരാമർശിച്ച് അദ്ദേഹം പറഞ്ഞു.

വിശ്വാസികളെ ഭയപ്പെടുത്തി കോടതിവിധിയെ എതിർക്കുന്നതു കടുത്തനീതി നിഷേധമാണ്. ഓർത്തഡോക്സ് സഭ ഇതുവരെ അക്രമത്തിനോ കൊലപാതകത്തിനോ പ്രേരിപ്പിച്ചിട്ടില്ല. കോടതി വിധികൾ സ്വീകാര്യമല്ലെന്നു പറയുകയും പ്രവർത്തിക്കുകയും ചെയ്യുന്നവർ അരാജകത്വത്തിനാണു ശ്രമിക്കുന്നത്. സമൂഹത്തിൽ ലഹളയോ കൊലപാതകമോ ഉണ്ടായാൽ നേരിടാൻ ജനാധിപത്യ സംവിധാനത്തിൽ മാർഗമുണ്ട്. ഞങ്ങൾ അതിൽ വിശ്വസിക്കുന്നു. സഭയിലെ രണ്ടുപേർക്കു ജീവൻ നഷ്ടപ്പെട്ടത് ഉൾപ്പെടെ ദുഃഖകരമായ പല സംഭവങ്ങളും ഉണ്ടായി.

പതിറ്റാണ്ടുകൾ നീണ്ട നിയമപോരാട്ടത്തിൽ മനംമാറ്റം വരാത്തവരുമായി കോടതിവിധി വന്നശേഷം ഐക്യപർച്ച നടത്തുന്നതിൽ അർത്ഥമില്ലെന്നും ബാവാ പറഞ്ഞു. ദുബായ് സെന്റ് തോമസ് ഓർത്തഡോക്സ് കത്തീഡ്രൽ സുവർണജൂബിലി ആഘോഷ സമാപനത്തിൽ പങ്കെടുക്കാൻ എത്തിയതാണ്.

### മലങ്കര സുറിയാനി ക്രിസ്ത്യാനി അസോസിയേഷൻ അംഗങ്ങളുടെ അടിയന്തര യോഗം ജനുവരി 3-ന്

കോട്ടയം: മലങ്കര സുറിയാനി ക്രിസ്ത്യാനി അസോസിയേഷൻ അംഗങ്ങളുടെ അടിയന്തര യോഗം ജനുവരി 3-ന് കോട്ടയം ദേവലോകം അരമനയിൽ കൂടും. മലങ്കര ഓർത്തഡോക്സ് സഭയ്ക്ക് എതിരെ ഉള്ള നീതി നിഷേധത്തിന്റെയും സുപ്രീംകോടതിവിധിയുടെ നഗ്നമായ ലംഘനത്തിന്റെയും പശ്ചാത്തലത്തിൽ ആണ് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ അടിയന്തര യോഗം വിളിച്ചിരിക്കുന്നത്.



പ. കാതോലിക്കാ ബാവാ കോലഞ്ചേരി ഹോസ്പിറ്റലിൽ കോതമംഗലം പള്ളി വികാരി തോമസ് പോൾ റമ്പാച്ചനെ സന്ദർശിച്ചപ്പോൾ.

### ഓർത്തഡോക്സ് സഭയോട് നീതി നിഷേധം; ഇടവകകളിൽ സർക്കാരിനെതിരെ പ്രതിഷേധ പ്രമേയം പാസ്സാക്കി

തിരുവനന്തപുരം: കോതമംഗലം പള്ളി കേസിലെ വിധി നടപ്പാക്കാത്ത സംസ്ഥാന സർക്കാരിനെതിരെ ഓർത്തഡോക്സ് സഭ പ്രതിഷേധ പ്രമേയം പാസ്സാക്കി. രാവിലെ പള്ളികളിൽ കുർബാനക്ക് ശേഷമാണ് പ്രതിഷേധം പ്രമേയം അവതരിപ്പിച്ചത്. വിധി നടപ്പാക്കാൻ സംസ്ഥാന സർക്കാരിന് കഴിയില്ലെങ്കിൽ കേന്ദ്രസർക്കാരിനെ സമീപിക്കുമെന്ന് പ. ബസേലിയോസ് പൗലോസ് ദിതീയൻ കാതോലിക്കാ ബാവാ പറഞ്ഞു. തിരുവനന്തപുരം കുമാരപുരം പള്ളിയിൽ വിശ്വാസികളോട് സംസാരിക്കുകയായിരുന്നു അദ്ദേഹം.

നീതിന്യായ കോടതികളുടെ ഉത്തരവുകൾ നടപ്പാക്കാനുള്ള ഭരണഘടനാപരമായ ബാധ്യതയുണ്ടായിട്ടും അത് ലംഘിച്ച് ഓർത്തഡോക്സ് സഭയോട് സർക്കാർ നീതി നിഷേധം കാട്ടുകയാണെന്ന് പ്രമേയം കുറ്റപ്പെടുത്തുന്നു. കോടതി വിധികൾ അവഗണിച്ച് നടത്തുന്ന പ്രതിഷേധങ്ങളും വെല്ലുവിളികളും പ്രതിരോധിക്കാത്ത സർക്കാർ നടപടി പ്രതിഷേധാർഹമാണ്. വിധി നടപ്പാക്കാൻ സർക്കാരിന് ബാധ്യതയുണ്ടെന്നും അനർഹമായത് ഒന്നും ചോദിക്കുന്നില്ലെന്നും പ. കാതോലിക്കാ ബാവാ പറഞ്ഞു.

ഇംഗ്ലീഷിലും മലയാളത്തിലുമാണ് പ്രമേയം അവതരിപ്പിച്ചത്. പ്രമേയത്തിന്റെ പകർപ്പ് പ്രധാനമന്ത്രിക്ക് കൈമാറും. സംസ്ഥാന സർക്കാരിന് വിധി നടപ്പാക്കാൻ കഴിയില്ലെങ്കിൽ തുറന്നു പറയണമെന്നാണ് ഓർത്തഡോക്സ് സഭയുടെ നിലപാട്.





## അവൻ യേശു (രക്ഷകൻ) എന്ന് വിളിക്കപ്പെട്ടു; പൈതൽ വളർന്നു, ജ്ഞാനം നിറഞ്ഞു; ദൈവകൃപയിൽ വളർന്നു!

ഡോ. ഗീവർഗീസ് മാർ യൂലിയോസ്



വായനക്കാർക്ക് ഹൃദയം നിറഞ്ഞ  
പുതുവത്സര ആശംസകൾ  
ഡോ. ഗീവർഗീസ് മാർ യൂലിയോസ്

നമ്മുടെ കർത്താവിന്റെ രക്ഷാകരമായ ജനനപെരുന്നാൾ ആഘോഷിച്ച് സ്രഷ്ടാവിനെ സ്തുതിപ്പാനും അവന്റെ മാതാവിന്റെ പുകഴ്ചപെരുന്നാളിൽ സംബന്ധിച്ച് തലമുറകളോടൊപ്പം അവളെ ഭാഗ്യവതി എന്ന് പുകഴ്ത്തുവാനും തന്റെ ജനനത്തിൽ തന്നെ അവനെ സാക്ഷിക്കുവാൻ ഭാഗ്യം ലഭിച്ച ശിശു സഹദേന്മാരുടെ മദ്ധ്യസ്ഥതയിൽ അവനെ ഏക രക്ഷകൻ എന്ന് സാക്ഷിക്കുവാനും ഭാഗ്യം ലഭിച്ച പ. സഭ ഇനിയും അവനോടൊപ്പം വളരുന്ന അനുഭവത്തിന്റെ ധ്യാനദിനങ്ങളിലേയ്ക്ക് പ്രവേശിക്കുകയാണ്.

സർപ്പത്തിന്റെ തല ചതയ്ക്കുവാനുള്ള സ്ത്രീയുടെ സന്തതി ജനിച്ചു കഴിഞ്ഞിരിക്കുന്നു. യഹോവയുടെ നിയമപെട്ടകം പാളയമദ്ധ്യത്തിൽ എത്തിയിരിക്കുന്നു. ഇതാ മനുഷ്യരുടെ ഇടയിൽ ദൈവത്തിന്റെ കൂടാരം. അവനിൽ നിന്നും കൃപയുടെ പ്രളയം ഉണ്ടാകും! ‘മുൾമരമെരിയാതെരുതീ തൻ നടുവിൽ’ മോശയ്ക്ക് ദൃഷ്ടാന്തമായത് പ. മാതാവിന്റെ മടിയിൽ പ. സഭ ദർശിക്കുന്നു. ‘ചിന്മയൻ അവളിൽ വസിച്ചു ശരീരം ധരിച്ചിരിക്കുന്നു!’ ‘നിന്നെ ചുമന്ന ഉദരവും നീ കുടിച്ച മുലകളും ഭാഗ്യമുള്ളവ’ എന്ന് പാടിക്കൊണ്ട് പ. ദൈവമാതാവിന്റെ മടിയിൽ താലോലിക്കപ്പെടുന്ന ഈ അത്ഭുത ശിശുവിനെ കണ്ട് വണങ്ങുവാൻ ഓടിവരുന്നു.

പിറവി പോലും നിഷേധിക്കപ്പെടുന്ന ഒരു രാഷ്ട്രീയ സാമൂഹിക സാഹചര്യത്തിലാണ് അവൻ പിറന്നു വീഴുന്നത് എന്ന് അന്ന് നടന്ന ശിശുഹത്യയുടെ പശ്ചാത്തലത്തിൽ നമുക്ക് മനസ്സിലാക്കാം. അതീവ ശ്രദ്ധയോടെ ദൈവഹിതം ശ്രവിച്ചുകൊണ്ടു മാത്രമായിരുന്നു യൗസേഫ്-മറിയ കുടുംബത്തിന്റെ ഓരോ ചുവടുകളും. യിരമ്യാ പ്രവാചകൻ അത് മുൻകണ്ടിരുന്നു. റാമയിലെ വിലാപത്തിന് പ്രതിഫലം ഉണ്ടാകും; നിന്റെ ഭാവിയെക്കുറിച്ച് എനിക്ക് പ്രത്യാശയുണ്ട്. പന പോലെ തഴച്ചു നില്ക്കുന്ന ദൃഷ്ടതയുടെ മുന്നിൽ അതീവ ദുർഘടമായ സാഹചര്യങ്ങളിലാണ് നമ്മെ വളരുന്നത്. അവിടെ ശിശുക്കൾ കൂട്ടമായി കൊല ചെയ്യപ്പെടുന്നതുപോലെയുള്ള വേദനാജനകങ്ങളായ സംഭവങ്ങൾ ഉണ്ടാകാം. എന്നാൽ പിറവി നിഷേധിക്കപ്പെട്ട എല്ലാവരും ക്രിസ്തുവിൽ ഓർക്കപ്പെടുന്ന അനുഭവമാണ് പ. സഭ ഈ ദിനങ്ങളിൽ ധ്യാനിക്കുന്നത്. മേലം പോലെയും പ്രാവുകൾ പോലെയും പൊന്നും വെള്ളിയുമായി നിന്റെ മക്കൾ നിന്റെ അടുക്കലേയ്ക്ക് പറന്നു വന്ന് സീയോനിൽ പ്രത്യക്ഷനായ ഇസ്രയേലിന്റെ പരിശുദ്ധനെ സാക്ഷിക്കുമെന്ന് യെശയ്യാവ് അതിമനോഹരമായി പ്രവചിക്കുന്നു (60:8-14).

സത്യപിതാവിന്റെ സത്യപുത്രനായ കർത്താവിന്റെ മനുഷ്യാവതാരം എന്ന യഥാർത്ഥ്യം വിശ്വാസികളുടെ ഹൃദയത്തിൽ ഉറപ്പിക്കണമേ എന്ന പ്രാർത്ഥനയാണ് വി. യൽദോ പെരുന്നാളിന് ശേഷം വരുന്ന ഞായറാഴ്ചയിലെ പ്രമുഖ ചിന്ത. “സത്യവാനായ പിതാവിനാൽ അയക്കപ്പെട്ടവനും സത്യദൂത് മൂലം സത്യകന്യകയിൽ, സത്യ ദൂതന്റെ സത്യസമാധാനത്തോടെ യഥാർത്ഥമായി വസിക്കുകയും, അവളിൽ നിന്നും സത്യമായി ജഡം ധരിക്കുകയും, അവളുടെ സത്യവ്രതത്തിന് ഭംഗം വരാതെ അവളിൽ നിന്നും ജനിക്കുകയും ചെയ്ത കർത്താവേ! നിന്റെ മനുഷ്യാവതാരത്തിന്റെ സുസ്ഥിരതയിൽ ഞങ്ങളെ ഉറപ്പിക്കണമേ” എന്നാണ് പ്രാരംഭ പ്രാർത്ഥന. ജനിച്ചത് ദൈവമാണ് എന്ന് വിശ്വസിക്കാത്തവന് അവനിൽ വളരുന്നതിന് സാധിക്കുകയില്ല; അടിസ്ഥാന വിശ്വാസത്തിൽ അല്ലാതെ വളരുന്നവൻ വേദവിപരീതമെന്ന വലിയ ആപത്തിൽ പെടുകയും ചെയ്യും. അതുകൊണ്ടു തന്നെ പഴയനിയമ പ്രവാചകന്മാരെ മുഴുവൻ ആവർത്തിച്ച് ഉദ്ധരിച്ചുകൊണ്ട് ദൈവത്തിന്റെ മനുഷ്യാവതാരം ഘോഷിക്കപ്പെടുന്ന പ്രസംഗമാണ് സെദറാകളിൽ ധ്യാനിക്കുന്നത്. കർത്താവ് കന്യകയ്ക്ക് മകനായി തീർന്നതിലൂടെ നീ മനുഷ്യകുലത്തെ മുഴുവൻ നിന്റെ മക്കളാക്കിത്തീർത്തു എന്നും കല്പന ലംഘനം മൂലം മനുഷ്യകുലം ധരിച്ചിരുന്ന ആക്ഷേപവസ്ത്രം ഉരിഞ്ഞ്, ദൈവത്തിന്റെ അനാദ്യത കരുണ ഞങ്ങളിൽ ഉദിച്ചുകൊണ്ട് ഞങ്ങളെ മഹത്വ വസ്ത്രത്തിലേയ്ക്ക് ക്ഷണിച്ചുവെന്നും പ്രാർത്ഥിക്കുന്നു. തന്റെ രൂപ

ത്തിലും സാദൃശ്യത്തിലും സ്വന്തം കൈയാൽ ആദാമിനെ മെനഞ്ഞവൻ സ്വയം ഭൂവായി സൃഷ്ടിതമായ ഗർഭപാത്രത്തിൽ ഉരുവാകുകയും തന്റെ രൂപവും സാദൃശ്യവും ലോകത്തിന് വെളിപ്പെടുത്തുകയും ചെയ്തു; അരുപിയും അനശ്വരനും അദ്യശ്വനുമായവൻ നരനായി രൂപമെടുത്ത് ദൃശ്യാവസ്ഥയിൽ അവതരിച്ചു; അവന് സ്തുതി.

ജനുവരി മാസം ഒന്നാം തീയതി എന്നാൽ യൽദോ പെരുന്നാളിന് ശേഷം എട്ടാം നാളാണ്. തിരുവചനപ്രകാരം പ. സഭ അന്ന് കർത്താവിന്റെ ചേലാകർമ്മ പെരുന്നാൾ (വി. ലൂക്കോസ് 2:21) ആഘോഷിക്കുന്നു. ഒപ്പം വി. കപ്പദോക്യൻ പിതാക്കന്മാരുടെയും വി. സഭയെ സത്യവിശ്വാസത്തിൽ നിലനിർത്തിയുറപ്പിച്ച് വളർത്തിയ എല്ലാ മല്പാന്മാരുടെയും ഓർമ്മപ്പെരുന്നാൾ കൊണ്ടാടുന്നു. ഇന്ന് ഉപയോഗത്തിലിരിക്കുന്ന കലണ്ടർ പ്രകാരമുള്ള വർഷാരംഭവും അതേ ദിവസം വരുന്നു.

യഹോവയായ ദൈവം അബ്രഹാമിൽ ആരംഭിച്ച ഉടമ്പടിയാണ് പരിച്ഛേദന (ഉല്പത്തി 17:9-27). 99-ാം വയസ്സിലാണ് അബ്രഹാം പരിച്ഛേദന ഏല്ക്കുന്നത്. മകൻ ഇസ്മായേലും അവന്റെ ഭവനത്തിലെ ദാസന്മാരുൾപ്പെടെ ആൺപ്രജ മുഴുവനും പരിച്ഛേദനയേറ്റ് യഹോവയുമായി ഒരു രക്ത ഉടമ്പടിയിൽ ഏർപ്പെടുന്നു. തുടർന്ന് ഇസഹാക്കിന്റെ ജനനത്തിന്റെ എട്ടാം നാളിൽ അബ്രഹാം അവനെ പരിച്ഛേദന ചെയ്തതു മുതൽ എട്ടാം നാൾ പരിച്ഛേദന എന്ന നിയമം പ്രാബല്യത്തിൽ വരുന്നു (അപ്പോ. പ്ര. 7:2-10). ഒരു വ്യക്തിയുടെ ജനനം മുതൽ എട്ടാം നാൾ പരിച്ഛേദന നടത്തി ആ വ്യക്തിക്ക് പേരിടണം. ഭാരതീയ രീതിയിൽ കുഞ്ഞിനെ പേർ ചൊല്ലി വിളിക്കുന്ന നാമകരണ സംസ്കാരമാണ് ഇത്. വി. മാമോദീസായുടെ ക്രമത്തിൽ തൈലം കൂടാതെയുള്ള ആദ്യത്തെ മുദ്രണ സമയത്താണ് പൗരസ്ത്യ ഓർത്തഡോക്സ് സഭ ഒരു വ്യക്തിയ്ക്ക് പേർ നൽകി വിളിക്കുന്നത് എന്ന് ഓർമ്മിക്കാം.

നമ്മുടെ കർത്താവിനടുത്ത പെരുന്നാളുകളിൽ ചേലാകർമ്മ പെരുന്നാളിന്റെ പ്രാധാന്യം ഒരു പക്ഷേ കുറഞ്ഞ് ആ ദിവസത്തിന് വർഷാരംഭം എന്ന അമിത പ്രാധാന്യം പലപ്പോഴും കൊടുക്കുന്നതായി ശ്രദ്ധയിൽപ്പെട്ടിട്ടുണ്ട്. ന്യൂ ഇയറിൽ (ജനുവരി 1) നന്നാകാനിരിക്കുന്ന ആത്മീയവേരില്ലാത്ത ചിലരുടെ കണ്ടു പിടുത്തമാണ് ഡിസം. 31-ന് രാത്രിയിൽ 12 മണിക്ക് വി. കുർബ്ബാന അർപ്പിച്ച് ലൈറ്റ് അണയ്ക്കുകയും വീണ്ടും കത്തിക്കുകയും ഒക്കെ ചെയ്യുന്ന പ്രതിഭാസം. അത്തരത്തിലുള്ള നാടകങ്ങൾ പ. സഭയുടെ ആരാധനാ പാരമ്പര്യത്തിൽ ഇല്ല എന്ന് പ്രത്യേകം ഓർക്കണം. പ. സഭയുടെ ആരാധനാ വർഷം ആരംഭിക്കുന്നത് കുദോസ് ഈത്തോ പെരുന്നാളിലാണെന്ന് നാം കണ്ടുവല്ലോ.

അബ്രഹാമിൽ ആരംഭിച്ച ജഡിക പരിച്ഛേദന ക്രിസ്തുവിൽ പുതുക്കപ്പെട്ടു ബോൾ നാം ആത്മിക പരിച്ഛേദന ഏറ്റുവരായി ക്രിസ്തുവിൽ പുതിയ ഒരു ജനതയായി തീരുന്നുവെന്ന സത്യം വിശ്വാസികളെ ധ്യാനപൂർവ്വം പഠിപ്പിക്കേണ്ട ദിവസമാണിത്. അപ്പോസ്തലൻ നമ്മെ വളർത്തിയ പിതാക്കന്മാരെയെല്ലാം ആ ദിവസത്തിൽ ഓർത്ത് പ. സഭയുടെ ഏറ്റവും വലിയ ഓർമ്മപ്പെരുന്നാളായി ആ





ദിവസം ആഘോഷിക്കുവാനാണ് പ. സഭ ആഹ്വാനം ചെയ്യുന്നത്. മറ്റ് പെരുന്നാൾ ദിനങ്ങൾ പോലെ പിതാക്കന്മാരുടെ പെരുന്നാൾ ക്രമത്തിൽ സന്ധ്യ മുതൽ നമസ്കാരങ്ങൾ ആരംഭിച്ച് ഉച്ച വരെയുള്ള ക്രമം പൂർത്തീകരിച്ച് പെരുന്നാൾ ക്രമത്തിൽ വി. കുർബ്ബാന അർപ്പിച്ച് സെക്കുലർ പുതു വർഷത്തിലേക്ക് പ്രവേശിക്കുന്നതായിരിക്കും ഏറെ അഭികാമ്യം. ചുരുക്കത്തിൽ കർത്താവിന്റെ ചേലാകർമ്മപെരുന്നാളും പിതാക്കന്മാരുടെ ഓർമ്മപെരുന്നാളും കഴിഞ്ഞുള്ള പ്രാധാന്യം മാത്രമേ റോമൻ കലണ്ടർ പ്രകാരമുള്ള പുതുവത്സരത്തിന് കൊടുക്കേണ്ടതുള്ളൂ എന്ന് സാരം.

ജനുവരി മാസം മൂന്നാം തീയതി മലങ്കരസഭയെ സംബന്ധിച്ചിടത്തോളം ഏറെ പ്രാധാന്യമുള്ള ഒരു പെരുന്നാൾ (വലിയ നാൾ) ആണ്. വിദേശ മത മേൽക്കോയ്മകൾക്കെതിരെ മലങ്കര നസ്രാണികൾ മട്ടാഞ്ചേരിയിൽ സംഘടിച്ച് പ്രതിജ്ഞയെടുത്തതിന്റെ - കുനൻകുരിശ് സത്യം - 365-ാം ഓർമ്മ നാം ആഘോഷിക്കുന്നു. ഒപ്പം മലങ്കരസഭയെ ഏറെ ചൈതന്യത്തോടെ അര നൂറ്റാണ്ടിലേറെ പരിപാലിച്ച പ. ഗീവർഗ്ഗീസ് ദിതീയൻ കാതോലിക്കാ ബാവായുടെ 55-ാം ഓർമ്മപെരുന്നാൾ സഭയുടെ ഇപ്പോഴത്തെ ആസ്ഥാനമായ ദേവലോകം കാതോലിക്കേറ്റ് അരമന ചാപ്പലിൽ വച്ച് നാം ആഘോഷിക്കുന്നു.

ഒരു വിദേശ അടിമ നുകത്തിനും കീഴ്പെടാതെ മലങ്കരസഭയുടെ സ്വാതന്ത്ര്യം കണ്ണിന്റെ കൃഷ്ണമണി പോലെ നാം കാത്തു സൂക്ഷിക്കുമെന്ന് പ്രഖ്യാപിക്കുവാൻ പ. സഭയുടെ അസോസിയേഷൻ അംഗങ്ങളുടെ ഒരു സമ്മേളനം പ. പൗലോസ് ദിതീയൻ കാതോലിക്കാ ബാവായുടെ അദ്ധ്യക്ഷതയിൽ അന്ന് ദേവലോകത്ത് സമ്മേളിക്കുന്നു.

ദൈവം നമ്മെ അനുഗ്രഹിക്കട്ടെ.



ആലുവാ തൂക്കുന്നത്ത് സെമിനാരിയിൽ ക്രിസ്തുമസ് ശുശ്രൂഷയ്ക്ക് യുഹാനോൻ മാർ പോളിക്കർപ്പോസ് മെത്രാപ്പോലീത്താ മുഖ്യകാർമ്മികത്വം വഹിക്കുന്നു.

St. Gregorios Balagram Yacharam has been awarded the #EminentInstitution award by the Telangana State Government for its social service activities for the society especially in the medicine field. The award will be handed over at the Christmas function hosted by the Hon'ble Chief Minister



of Telangana K. Chandrasekhar Rao on 21st Dec 2018, 7 pm at LB Stadium



പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ ദുബായ് സോനാപ്പൂർ ലേബർ ക്യാമ്പിലെ തൊഴിലാളികൾക്കൊപ്പം ക്രിസ്തുമസ് ആഘോഷിച്ചപ്പോൾ.



പ. സഭയ്ക്ക് സർക്കാരിൽ തുടർച്ചയായി നേരിടുന്ന നീതി നിഷേധത്തിനെതിരെ പരമല സെമിനാരിയിൽ നടന്ന പ്രതിഷേധയോഗം.



### LIMCA BOOK OF RECORDS 2019 EDITION ൽ ഇടം നേടി

ഇന്ത്യയിലെ ആദ്യ കോക്കഡാമ പ്ലാന്റ് ആർട്ട് ഇൻസ്റ്റലേഷൻ ആർട്ട് എക്സിബിഷൻ ആണ് റെക്കോഡ്സിൽ ഇടം നേടിയത്. പ്രിൻസ് എബ്രഹാം കുമ്പുക്കാട്ട് കുമ്പഴ സെന്റ് മേരീസ് ഓർത്തഡോക്സ് വലിയ കത്തീഡ്രലിൽ ഇടവകാംഗമാണ്.

### യുവതലമുറയ്ക്ക് മാതൃകയായി യുവജന കുട്ടായ്മ

റാന്നി: കോഴഞ്ചേരി സെന്റ് തോമസ് കോളേജിലെ 2015-18 വർഷത്തെ ബി. എസ്.സി കമ്പ്യൂട്ടർ സയൻസ് വിദ്യാർത്ഥികൾ ക്രിസ്തുമസ് ദൂത് അറിയിച്ചു കൊണ്ട് നടത്തിയ ഭവനസന്ദർശനത്തിലൂടെ സമാഹരിച്ച തുക പ്രളയബാധിതർക്ക് കൈത്താങ്ങായി. കോളജ് അദ്ധ്യാപകരുടെയും വിദ്യാർത്ഥികളുടെയും ഭവനങ്ങൾ സന്ദർശിച്ച് ലഭിച്ച തുകയാണ് പ്രളയ ബാധിതർക്ക് നൽകിയത്. നിലയ്ക്കൽ ഭദ്രാസനാസ്ഥാനമായ റാന്നി സെന്റ് തോമസ് അരമനയിൽ നടന്ന ചടങ്ങിൽ ഡോ. ജോഷ്വാ മാർ നിക്കോദീമോസ് വിദ്യാർത്ഥികളെ അനുമോദിച്ചു. ഇത്തരം മാതൃകാപരമായ പ്രവർത്തനങ്ങൾ കാഴ്ചവയ്ക്കുന്ന യുവജന കുട്ടായ്മ ഇന്നത്തെ കാലഘട്ടത്തിനാവശ്യമാണെന്ന് മെത്രാപ്പോലീത്ത ഉദ്ബോധിപ്പിച്ചു. നിലയ്ക്കൽ ഭദ്രാസന എം.ജി.ഓ.സി.എസ്.എം ജോയിന്റ് സെക്രട്ടറി ജിജിൻ മാത്യു പടിഞ്ഞാറോത്തിൽ, റോമി എൻ.തോമസ്, ഷാജൻ ജോർജ്ജ്, ജെഫിൻ എബ്രഹാം എന്നിവർ ചേർന്നാണ് പ്രളയബാധിതരുടെ ഭവനങ്ങൾ സന്ദർശിച്ച് തുക കൈമാറിയത്.





### സഭാപിതാക്കന്മാർ

## വി. ബസേലിയോസും നിസ്സായിലെ വി. ഗ്രീഗോറിയോസും

ഫാ. ഡോ. ബി. വർഗീസ്

സഭാപിതാക്കന്മാരിൽ അഗ്രഗണ്യരാണ് കപ്പദോക്യൻ പിതാക്കന്മാരെന്ന് നിയമപ്പെടുന്ന കൈസറിയയിലെ ബസേലിയോസും (C 330-379), സഹോദരനായ നിസായിലെ ഗ്രീഗോറിയോസും (330 -395), സുഹൃത്തായ നാസിയാൻസിലെ ഗ്രീഗോറിയോസും (329-389). സഭാചരിത്രത്തിലെ ഏറ്റവും നിർണ്ണായക ഘട്ടമായ നാലാം നൂറ്റാണ്ടിലെ വേദവിപരീതങ്ങൾക്കെതിരെ ഈ പിതാക്കന്മാർ പ്രസംഗിക്കുകയും എഴുതുകയും പഠിപ്പിക്കുകയും ചെയ്തു. ഓർത്തഡോക്സ് വിശ്വാസത്തിന് അടിത്തറയിട്ടവരാണ് ഈ മൂന്നു പിതാക്കന്മാരും.

വി. ബസേലിയോസും, ഇളയ സഹോദരനായ നിസായിലെ വി. ഗ്രീഗോറിയോസും ഏഷ്യാമൈനറിലെ പൊന്തോസ് എന്ന സ്ഥലത്തെ ഒരു സമ്പന്ന കുടുംബത്തിലാണ് ജനിച്ചത്. പിതാവിന്റെ പേരും ബസേലിയോസ് എന്നുതന്നെയായിരുന്നു. പേരെടുത്ത ഒരു നിയമജ്ഞനും, പ്രസംഗകല (rhetoric) യിൽ അദ്ധ്യാപകനും ആയിരുന്നു പിതാവ്. മാതാവ് എമെലിയാ സാമ്പത്തികമായി തകർന്ന ഒരു കുലീന കുടുംബത്തിലാണ് ജനിച്ചത്. എമെലിയായുടെ പിതാവ് ഒരു പീഡയുടെ കാലത്ത് കൊല്ലപ്പെടുകയും, കുടുംബസ്വത്ത് ഭരണാധികാരികൾ പിടിച്ചെടുക്കുകയും ചെയ്തിരുന്നു. ബസേലിയോസ് - എമെലിയാ ദമ്പതികൾക്ക് അഞ്ച് ആൺമക്കളേയും അഞ്ച് പെൺമക്കളേയും ആയിരുന്നു ദൈവം നൽകിയത്. ആൺകുട്ടികളിൽ മുത്തയാളായിരുന്നു വി. ബസേലിയോസ്. അഞ്ച് ആൺകുട്ടികളിൽ ഒരാൾ ശൈശവാവസ്ഥയിൽ തന്നെ മരണമടഞ്ഞു. മറ്റൊരാൾ യൗവന പ്രായത്തിൽ അപകടത്തിൽ അകാല ചരമം പ്രാപിച്ചു. ശേഷിക്കുന്ന മൂന്ന് ആൺമക്കളിൽ ബസേലിയോസ് കൈസറിയയിലെയും, ഗ്രീഗോറിയോസ് നിസായിലെയും പത്രോസ് സെബസ്ത്യായിലെയും ബിഷപ്പന്മാരായിത്തീർന്നു.

അഞ്ചു സഹോദരിമാരിൽ മുത്തവളായ വി. മക്രീനായുടെ സ്വാധീനത്തിലാണ് ബസേലിയോസും സഹോദരന്മാരും സഭാ ശുശ്രൂഷയ്ക്കിറങ്ങിയത്. സ്ത്രീകളുടെ സന്യാസപ്രസ്ഥാനം ആരംഭിക്കുന്നതിൽ വി. മക്രീനയുടെ സംഭാവനകൾ അവിസ്മരണീയങ്ങളാണ്. സന്യാസിനീ മഠത്തോടനുബന്ധിച്ച് അനാഥരുടെയും, രോഗികളുടെയും, പരിചരണത്തിനുള്ള സൗകര്യങ്ങളും മക്രീന ഏർപ്പെടുത്തിയിരുന്നു. ആധുനിക ആതുര ചികിത്സാലയങ്ങളുടെ ആരംഭം മക്രീന ആരംഭിച്ച മഠങ്ങളിൽ നിന്നായിരുന്നു.

### വിദ്യാഭ്യാസം

പ്രാഥമിക വിദ്യാഭ്യാസം കൈസറിയയിൽ നടത്തി. പിൽക്കാലത്ത് നാസിയാൻസിലെ ബിഷപ്പായിത്തീർന്ന വി. ഗ്രീഗോറിയോസ്, ബസേലിയോസിന്റെ സഹപാഠിയായിരുന്നു. പ്രാഥമിക വിദ്യാലയത്തിൽ ആരംഭിച്ച ആ സുഹൃദ് ബന്ധം ആജീവനാന്തം നീണ്ടുനിന്നു. കൈസറിയയിലെ പഠനത്തിനുശേഷം തത്വശാസ്ത്രവും, പ്രസംഗകലയും അഭ്യസിക്കുവാൻ ബസേലിയോസ് കോൺസ്റ്റാന്റിനോപ്പിളിലേക്കു പോയി. ലിബാനിയസ് എന്ന വിഖ്യാത തത്വചിന്തകന്റെ കീഴിൽ പഠിക്കുവാൻ അദ്ദേഹത്തിനിടയായി.

തുടർന്ന് 351-ൽ ഉപരിപഠനത്തിനായി ബസേലിയോസ് ഗ്രീസിന്റെ തലസ്ഥാനമായ ആതൻസിലേക്കു പോയി. അന്നത്തെ ഏറ്റവും പ്രശസ്തമായ വിദ്യാപീഠമായിരുന്നു ആതൻസ്. ബസേലിയോസിനു മുമ്പായി നാസിയാൻസിലെ ഗ്രീഗോറിയോസ് അവിടെ എത്തിയിരുന്നു. ഇന്നത്തെ വൈദ്യശാസ്ത്ര-സാങ്കേതിക വിദ്യാലയങ്ങളിലുള്ള രീതിയിൽ പുതിയ വിദ്യാർത്ഥികളെ 'മെരുക്കുവാനുള്ള' റാഗിംഗ് അക്കാലത്തുണ്ടായിരുന്നു. പാട്ടുകൾ പാടി ആഘോഷമായി കുളിമുറിയിലേക്കും, തിരിച്ച് താമസസ്ഥലത്തേക്കും കൊണ്ടുവരുന്നതായിരുന്നു ബസേലിയോസിന് കിട്ടിയ 'സ്വീകരണം.' ബാല്യകാല സുഹൃത്തായ നാസിയാൻസിലെ ഗ്രീഗോറിയോസാണ് കൂടുതൽ ബുദ്ധിമുട്ടുകൾ ഉണ്ടാകാതെ അദ്ദേഹത്തെ രക്ഷിച്ചത്. ഗ്രീക്കു തത്വചിന്തയുടെ വിവിധ വിജ്ഞാന ശാഖകളിൽ വ്യുൽപ്പത്തി നേടുന്നതിന് ആതൻസിലെ പഠനം മൂലം ബസേലിയോസിനു സാധിച്ചു.



### സന്യാസജീവിതത്തിലേക്ക്

പഠനം പൂർത്തിയാക്കിയപ്പോൾ ആതൻസിലെ വിദ്യാപീഠത്തിൽ അദ്ധ്യാപക പദവി വാഗ്ദാനം ചെയ്തെങ്കിലും ബസേലിയോസ് കൈസറിയയിലേക്ക് തിരികെപ്പോകുവാൻ തീരുമാനിക്കുകയാണുണ്ടായത്. ആതൻസിലെ അദ്ധ്യാപക പദവി അക്കാലത്ത് പണ്ഡിതന്മാർക്കെല്ലാം ഒരു സ്വപ്നമായിരുന്നു. ഒരു പണ്ഡിതന്റെ കഴിവുകളുടെ പരമമായ അംഗീകാരമായിരുന്നു അത്തരം ഒരു പദവി. കൈസറിയയിൽ തിരിച്ചെത്തിയ ബസേലിയോസ് പ്രസംഗകല പഠിപ്പിക്കുന്ന (rhetoric) ഒരു വിദ്യാലയം ആരംഭിച്ചു. അദ്ധ്യാപകന്റെയും വിദ്യാലയത്തിന്റെയും പ്രശസ്തി നിമിത്തം സമീപപ്രദേശങ്ങളിലെ പല പട്ടണങ്ങളിൽ നിന്നും, അതുപോലെയുള്ള വിദ്യാലയങ്ങൾ ആരംഭിക്കുവാൻ അദ്ദേഹത്തിന് ക്ഷണം ലഭിക്കുകയുണ്ടായി.

ബസേലിയോസിന്റെ മുത്ത സഹോദരി മക്രീന ഇതിനോടകം സന്യാസിനീമഠം ആരംഭിച്ചിരുന്നു. സഹോദരിയുടെ സ്വാധീനത്തിൽ അദ്ദേഹവും സന്യാസജീവിതം സ്വീകരിക്കുവാൻ തീരുമാനിച്ചു. 357-ൽ ബസേലിയോസ് കോറൂയോ (Reader) സ്ഥാനം സ്വീകരിച്ചു. തുടർന്ന് പാലസ്തീൻ, മെസോപൊത്തോമ്യ, സിറിയ, ഈജിപ്ത് എന്നിവിടങ്ങളിലെ സന്യാസാശ്രമങ്ങൾ സന്ദർശിച്ച് താപസജീവിതത്തിന്റെ വിവിധ വശങ്ങൾ നേരിട്ടു മനസ്സിലാക്കി. ഈജിപ്തിൽ വെച്ച് വി. അത്താനാസ്യോസിനെ കണ്ട് സംസാരിക്കുന്നതിനും






അദ്ദേഹത്തിനിടയായി. ഒടുവിൽ സ്വദേശത്തു തിരിച്ചെത്തി പൊന്തോസിൽ ഒരു പുതിയ ആശ്രമം അദ്ദേഹം സ്ഥാപിച്ചു. അനേക സന്യാസിമാർ ഒരുമിച്ചു താമസിക്കുന്ന ഒരു ആശ്രമം ഏഷ്യാമൈനറിൽ ആദ്യമായി സ്ഥാപിതമായത് അങ്ങനെയാണ്. കഠിനമായ തപശ്ചര്യകളും നീണ്ട യാത്രകളും ബസേലിയോസിന്റെ ആരോഗ്യം നശിപ്പിച്ചു. അമ്പതാമത്തെ വയസിൽ അദ്ദേഹം ഇഹലോകവാസം വെടിയുവാൻ ഇടയായത് അങ്ങനെയാണ്. മഹാപണ്ഡിതനും കുലീന കുടുംബാംഗവുമായ അദ്ദേഹം സന്യാസജീവിതത്തിന്റെ അടിസ്ഥാന പ്രമാണങ്ങളിൽ ഒന്നായ ദാരിദ്ര്യത്തെ സ്വമനസോടെ വരിച്ചു. അദ്ദേഹത്തിന് സ്വന്തമായി രാത്രിയിൽ ധരിക്കുവാൻ ഒരു രോമക്കുപ്പായമുൾപ്പെടെ ഒരു ജോഡി വസ്ത്രങ്ങൾ മാത്രമേ ഉണ്ടായിരുന്നുള്ളൂ. ബസേലിയോസിന്റെ സന്യാസ ജീവിതത്തിൽ ആകൃഷ്ടരായി അനേകർ പൊന്തോസിൽ ആശ്രമങ്ങൾ സ്ഥാപിച്ച് കഠിന വ്രതത്തിൽ ജീവിച്ചു. നിഖ്യാ സുന്നഹദോസിൽ പ്രഖ്യാപിതമായ ഓർത്തഡോക്സ് വിശ്വാസം സംരക്ഷിക്കുന്നതിൽ പരമപ്രധാനമായ പങ്കുവഹിച്ചത് ഈ താപസശ്രേഷ്ഠന്മാരായിരുന്നു.

### വിശ്വാസ സംരക്ഷണത്തിൽ

അറിയോസിന്റെ വേദവിപരീതം പൗരസ്ത്യ ദേശത്തെങ്ങും പ്രചരിച്ച കാലഘട്ടമായിരുന്നു നാലാം നൂറ്റാണ്ടിന്റെ ഉത്തരാർദ്ധം. ഇവർക്കെതിരായി പ്രസംഗിക്കുന്നതിനും പഠിപ്പിക്കുന്നതിനും കപ്പദോക്യയിലെ കൈസറിയ മെത്രാസനത്തിന്റെ ബിഷപ്പ് യൂസേബിയോസ് (സഭാചരിത്രകാരനായ യൂസേബിയോസിന്റെ പിൻഗാമി) ബസേലിയോസിനെ ക്ഷണിച്ചു. ക്ഷണം നിരസിക്കുവാൻ ബസേലിയോസിനു കഴിഞ്ഞില്ല. 364-ൽ ആയിരുന്നു ഇത്. അറിയോസ് പക്ഷപാതിയായ വാലൻസ് ചക്രവർത്തിയുടെ പിന്തുണയോടെയായിരുന്നു വേദവിപരീതികൾ പ്രവർത്തിച്ചിരുന്നത്. ബസേലിയോസിന്റെ പ്രസംഗങ്ങൾ ജനങ്ങളെ ആകർഷിച്ചു. ദിവസേന രാവിലെ ജോലിക്കു പോകുന്നതിനു മുമ്പ് കൈസറിയയിലെ ജനങ്ങൾ അദ്ദേഹത്തിന്റെ പ്രസംഗം കേൾക്കുവാൻ ദേവാലയത്തിൽ എത്തിയിരുന്നു. 370-ൽ യൂസേബിയോസ് മരണമടഞ്ഞപ്പോൾ പിൻഗാമിയായി ബസേലിയോസ് തെരഞ്ഞെടുക്കപ്പെട്ടു. ബസേലിയോസിന്റെ പ്രവർത്തനത്താൽ അനേകർ അറിയോസിന്റെ ഉപദേശം ഉപേക്ഷിച്ച് ഓർത്തഡോക്സ് വിശ്വാസത്തിലേക്ക് തിരിഞ്ഞത് ചക്രവർത്തിയായ വാലൻസിനെ കുപിതനാക്കി. ബസേലിയോസിന്റെ മനസ്സു മാറ്റുവാൻ ചക്രവർത്തി ഒരു മന്ത്രിയായ മോഡസ്റ്റസിനെ അയച്ചു. ക്രൂരനായ മോഡസ്റ്റസ് അറിയോസു പക്ഷക്കാരായ കുറെ മെത്രാന്മാരോടു കൂടി കൈസറിയയിൽ എത്തി. അറിയോസ് പക്ഷത്തേക്കു തിരിയുവാൻ അയാൾ 'ചക്രവർത്തിയുടെ നാമത്തിൽ' ബസേലിയോസിനോട് അഭ്യർത്ഥിച്ചു. 'ക്രിസ്തുവിന്റെ നാമത്തിൽ ഞാനതു നിരസിക്കുന്നു' എന്നതായിരുന്നു മറുപടി. സ്വത്തുക്കൾ പിടിച്ചെടുക്കുമെന്നും, നാടു കടത്തുമെന്നും, പീഡിപ്പിക്കുമെന്നും, കൊല്ലുമെന്നുമൊക്കെ മോഡസ്റ്റസ് ഭീഷണിപ്പെടുത്തി. ഈ ഭീഷണികളിൽ തനിക്ക് ഭയമില്ലെന്നായിരുന്നു ബസേലിയോസിന്റെ മറുപടി. കണ്ടുകെട്ടുവാനായി കുറെ പഴന്തുന്നിയും, പുസ്തകങ്ങളും മാത്രമേയുള്ളൂ. ദൈവത്തിന്റെ രാജ്യത്തിനു പുറത്തേക്ക് നാടുകടത്തുവാൻ ചക്രവർത്തിക്കു കഴിയുകയില്ലല്ലോ. ശരീരം മിക്കവാറും ചത്ത നിലയിലായതിനാൽ ശാരീരിക പീഡയേയും ഭയമില്ല; സ്വന്തമായ സ്വർഗ്ഗീയ ഭവനത്തിലേക്ക് വേഗം യാത്രയാകാൻ ആഗ്രഹിക്കുന്നതിനാൽ മരിക്കുന്നതിൽ സന്തോഷമേയുള്ളൂ എന്നിങ്ങനെ ബസേലിയോസ് മറുപടി നൽകി. മോഡസ്റ്റസ് ലജ്ജിതനായി പിൻവാങ്ങിയെന്ന് പറയേണ്ടതില്ലല്ലോ? ബസേലിയോസിന്റെ വിശ്വാസ സ്ഥിരതയിലേക്കും, ജീവിത വീക്ഷണത്തിലേക്കും വിരൽ ചൂണ്ടുന്നതാണ് ഈ സംഭവം.

കപ്പദോക്യയിലെ പ്രത്യേക രാഷ്ട്രീയ പരിതസ്ഥിതിയിൽ വിശ്വസ്തരായ സഹമെത്രാപ്പോലീത്താമാരുണ്ടാകേണ്ടതിന്റെ ആവശ്യകത ബസേലിയോസിന് ബോധ്യമായി. സുഹൃത്തായ നാസിയാൻസിലെ ഗ്രീഗോറിയോസിനെ നിർബന്ധിച്ച് സാസിമയിലെ മെത്രാസനത്തിന്റെ ചുമതലയും, സഹോദരനായ ഗ്രീഗോറിയോസിനെ നിസ്സാ എന്ന മെത്രാസനത്തിന്റെ ചുമതലയും ഏൽപ്പിച്ചു. തനിക്കിഷ്ടമില്ലാത്ത മെത്രാപ്പോലീത്താ പദവി അടിച്ചേൽപ്പിച്ചതിന് നാസിയാൻസിലെ ഗ്രീഗോറിയോസിന് ആജീവനാന്തം പരാതി ഉണ്ടായിരുന്നു. എങ്കിലും സുഹൃത്തിനെ പ്രതി മാത്രമാണ് ആ സ്ഥാനം വഹിക്കുവാൻ അദ്ദേഹം തീരുമാനിച്ചത്.



നിസ്സായിലെ ഗ്രീഗോറിയോസ്

കഠിനാദ്ധ്വാനവും തപശ്ചര്യകളും ബസേലിയോസിന്റെ ആരോഗ്യത്തെ ക്ഷയിപ്പിച്ചു. ജീവിതത്തിൽ ഒരു നല്ല പങ്കും രോഗം മൂലം അദ്ദേഹം കഷ്ടപ്പെട്ടിരുന്നു. 379-ൽ അദ്ദേഹം കർത്തൃസന്നിധിയിലേക്ക് വിളിക്കപ്പെട്ടു.

### കൃതികൾ

വിശ്വാസപരവും, വേദവ്യാഖ്യാനപരവുമായ ഗ്രന്ഥങ്ങളും പ്രസംഗങ്ങളും ബസേലിയോസ് എഴുതിയത് ഇന്ന് ലഭ്യമാണ്. കൂടാതെ അനേകം വ്യക്തിപരമായ കത്തുകളും വേദശാസ്ത്രപരമായി പ്രാധാന്യമുള്ളവയാണ്. പുസ്തകങ്ങളിൽ ഏറ്റവും പ്രധാനം അറിയോസ് വിശ്വാസിയായ എവുനോമിയോസിനെതിരായി എഴുതിയ ഗ്രന്ഥവും (Against Eunomius), പരിശുദ്ധാത്മാവിനെപ്പറ്റിയുള്ള കൃതിയും (On the Holy Spirit) ആണ്. ബസേലിയോസിന്റെ കൃതികളിൽ പലതും ഇംഗ്ലീഷിൽ പ്രസിദ്ധീകരിച്ചിട്ടുണ്ട് (A select Library of Nicene and post-Nicene Fathers of the Christian Church, Vol. 8).

'എത്രകാലം ജീവിച്ചു എന്നതല്ല, എങ്ങനെ ജീവിച്ചു എന്നതാണ് പ്രധാനം' എന്ന മഹത് വചനം ബസേലിയോസിന്റെ കാര്യത്തിൽ അർത്ഥവത്താണ്. നാല്പത്തിഒമ്പതു വർഷം മാത്രം ജീവിച്ചിരുന്ന അദ്ദേഹം സന്യാസ പ്രസ്ഥാനത്തിന് അടിത്തറയിടുകയും, വിശ്വാസത്തിന്റെ അടിസ്ഥാന പ്രമാണങ്ങൾ തന്റെ കൃതികളിലൂടെ സഭയ്ക്ക് നൽകുകയും ചെയ്തു.

മഹാപണ്ഡിതനും, സമ്പന്ന കുടുംബാംഗവുമായിരുന്ന അദ്ദേഹം പാവപ്പെട്ടവരിൽ പാവപ്പെട്ടവനായിട്ടാണ് ജീവിച്ചത്. പൊന്തോസിലെ സന്യാസാശ്രമത്തോടനുബന്ധിച്ച് നടത്തിയിരുന്ന അനാഥാലയവും, ആശുപത്രിയും, അഗതികൾക്കും, ആതുരർക്കും ആശ്വാസമരുളി. സ്വന്ത ജീവിതം മുഴുവനും ദൈവമഹത്വത്തിനായി സമർപ്പിച്ച മഹാപരിശുദ്ധനായിരുന്നു അദ്ദേഹം. ഇക്കാരണത്താലാണ് മഹാനായ ബസേലിയോസ് (Basil the Great) എന്ന പേര് സഭാപാരമ്പര്യത്തിൽ അദ്ദേഹത്തിനു നൽകിയിരിക്കുന്നത്.





### നിസ്സായിലെ വി. ഗ്രീഗോറിയോസ്

ഗ്രീഗോറിയോസ് 335-നോടുത്ത് കൈസറിയിൽ ജനിച്ചുവെന്നാണ് വിചാരിക്കപ്പെടുന്നത്. ചെറുപ്പത്തിൽ അദ്ദേഹം അത്ര സമർത്ഥനൊന്നു മായിരുന്നില്ല. പഠനത്തിൽ വലിയ സമർത്ഥനല്ലായിരുന്നു അദ്ദേഹം. ബസേലിയോസിന്റെ ബുദ്ധിസാമർത്ഥ്യമൊന്നും ആ ബാലന് ഉണ്ടായിരുന്നില്ല.

കൈസറിയിലെ നാല്പതു സഹദേന്മാരുടെ ദേവാലയം ഗ്രീഗോറിയോസിന്റെ ആത്മീയ ജീവിതത്തെ വളരെയധികം സ്വാധീനിച്ചിട്ടുണ്ട്. ദേവാലയ പരിസരത്തുള്ള ഉദ്യാനത്തിൽ ഒരു ദിവസം അദ്ദേഹം ഉറങ്ങിക്കിടക്കുകയാണ്. ഉറക്കത്തിൽ അദ്ദേഹം ഒരു സ്വപ്നം കണ്ടു; സഹദേന്മാർ പ്രത്യക്ഷപ്പെട്ട് തന്നെ ഒരു വടി കൊണ്ട് അടിച്ചതായി. ഗ്രീഗോറിയോസ് ഞെട്ടിയുണർന്നു. അടിയുടെ വേദന ദേഹത്തുണ്ട്. ആ സംഭവത്തിനു ശേഷം അദ്ദേഹം ഒരു വിത്താനാമ്പേഷകനായി. ക്രിസ്തീയ ഗ്രന്ഥങ്ങൾ വായിക്കുന്നതിൽ അദ്ദേഹം പ്രത്യേകം ശ്രദ്ധ കാണിച്ചിരുന്നു.

ബസേലിയോസും, നൗക്രാറ്റിയസും, മക്രീനയുമൊക്കെ സന്യാസ ജീവിതത്തിലേക്ക് തിരിഞ്ഞകാലമായിരുന്നു അത്. സന്യാസിയാകാനുള്ള ഉത്ക്കടമായ അഭിവാഞ്ഛ ഗ്രീഗോറിയോസിലും മൊട്ടിട്ടു തുടങ്ങി. അദ്ദേഹം പൊന്തോസിലെ ഒരു ആശ്രമത്തിൽ അംഗമായിച്ചേർന്നു. ജീവിതത്തിലെ ഒരു വഴിത്തിരിവായിരുന്നു അത്. പഠിക്കുവാൻ ധാരാളം സമയവും സൗകര്യവും; ഗ്രീഗോറിയോസ് ശരിക്കും പ്രയോജനപ്പെടുത്തി. ഒരു കർമ്മനിരതനായ സന്യാസിയെന്നതിനേക്കാൾ വിജ്ഞാനാമ്പേഷിയായ ഒരു വിദ്യാർത്ഥിയായിട്ടാണ് അവിടെ അദ്ദേഹം സമയം ചെലവഴിച്ചത്.

ഗ്രീഗോറിയോസിന്റെ നിഷ്കളങ്കതയ്ക്കു തെളിവാണ് ഒരു വഴക്കു തീർക്കുന്നതിൽ പ്രയോഗിച്ച സൂത്രം. ബസേലിയോസും “മാതൃസഹോദരനായ ഗ്രീഗോറിയോസും” തമ്മിൽ ഏതോ കാര്യത്തിൽ പിണങ്ങി. കൊച്ചു ഗ്രീഗോറിയോസ് ഇതറിഞ്ഞു. ഇരുവരെയും രമ്യപ്പെടുത്താൻ അദ്ദേഹം ഒരു പൊടിക്കൈ പ്രയോഗിച്ചു. അമ്മാവന്റേതെന്ന വ്യാജേന ഒരു കത്ത് ബസേലിയോസിനയച്ചു. അതിൽ കാര്യങ്ങൾ പരസ്പരം പറഞ്ഞു തീർക്കുവാനായി ബസേലിയോസിനെ ക്ഷണിച്ചിരുന്നു. ബസേലിയോസും അമ്മാവനും കണ്ടുമുട്ടി. പിണക്കങ്ങൾ തീർന്നു. പിന്നീടാണ് കത്തിന്റെ നിജാവസ്ഥ ബസേലിയോസിന് മനസ്സിലായത്. അദ്ദേഹത്തിന്റെ 58-ാമത്തെ ലേഖനം സഹോദരനെ ഇക്കാര്യത്തിൽ ശാസിച്ചുകൊണ്ടുള്ളതാണ്.

370-ൽ ബസേലിയോസ് കൈസറിയിലെ മെത്രാപ്പോലീത്തായായിത്തീർന്നു. കീഴിലുള്ള പല ബിഷപ്പുമാരും അദ്ദേഹത്തിനെതിരായി. തന്റെ അഭിപ്രായത്തോടു യോജിക്കുന്ന ബിഷപ്പുമാർ ഉണ്ടാകേണ്ടതിന്റെ ആവശ്യകത ബസേലിയോസിന് ബോദ്ധ്യമായി. തന്റെ സുഹൃത്തായ ഗ്രീഗോറിയോസിനെ (നാസിയാൻസ്) ‘സോസിമാ’ എന്ന മെത്രാസനത്തിന്റെ ചുമതല ഏൽക്കുവാൻ അദ്ദേഹം നിർബന്ധിച്ചു. നിസ്സായുടെ ചുമതല ഏറ്റെടുക്കുവാൻ സ്വസഹോദരനായ ഗ്രീഗോറിയോസിനോടും ആവശ്യപ്പെട്ടു. ഗ്രീഗോറിയോസ് സസന്തോഷം നിസ്സായിലെത്തി. അദ്ദേഹത്തിന് നിസ്സായിൽ തീവ്രമായ എതിർപ്പിനെയാണ് നേരിടേണ്ടി വന്നത്. ചക്രവർത്തിയായ വാലൻസ് അദ്ദേഹത്തെ സ്ഥാനഭ്രഷ്ടനാക്കി. ഗ്രീഗോറിയോസ് 376-ൽ നാടു കടത്തപ്പെട്ടു. 378-ൽ വാലൻസ് ചക്രവർത്തി മരണമടയുന്നതുവരെ, പലേയിടത്തായി അലഞ്ഞുനടക്കേണ്ടിവന്നു നിസ്സായുടെ മെത്രാപ്പോലീത്തായ്ക്ക്.

379 ജനുവരി 1-ന് ബസേലിയോസ് പരലോകപ്രാപ്തനായി. അടുത്ത സെപ്റ്റംബറിൽ ഗ്രീഗോറിയോസ് ഒരു സുന്നഹദോസിൽ പങ്കെടുക്കുവാനായി അന്ത്യോക്യയിലേക്ക് പുറപ്പെട്ടു. അവിടെവെച്ചാണ് സ്വസഹോദരി മക്രീനയുടെ അനേസിയിലുള്ള സന്യാസിനീമം സന്ദർശിക്കുവാൻ അദ്ദേഹം തീരുമാനിച്ചത്. മക്രീനയുടെ ജീവചരിത്രത്തിൽ തന്റെ സന്ദർശനം അദ്ദേഹം സവിസ്തരം പ്രതിപാദിക്കുന്നുണ്ട്. സഹോദരിയെക്കുറിച്ച് ഗ്രീഗോറിയോസിന് അളവറ്റ ബഹുമാനമുണ്ടായിരുന്നു. അവളുടെ ജീവിത വിശുദ്ധിയെപ്പറ്റി അഭിമാനത്തോടും അതിലുപരി ബഹുമാനത്തോടുമാണ് അദ്ദേഹം എഴുതുന്നത്. ഒളിവസിനെ സംബോധനചെയ്തുകൊണ്ടുള്ള മക്രീനയുടെ ജീവചരിത്രത്തിന്റെ ആമുഖത്തിൽ ഗ്രീഗോറിയോസ് പറയുന്നത് ഇങ്ങനെയാണ്:

“ഒരു സ്ത്രീയെന്ന് അവളെ സംബോധന ചെയ്യുന്നത് ശരിയാവുമോ എന്നെ നീക്കറിവില്ല. കാരണം സ്ത്രീത്വത്തിന്റെ യാതൊരുവിധ ചാപല്യങ്ങളും

ഇല്ലാത്ത ഒരു ഉത്തമ വനിതയായിരുന്നു അവൾ. .... മനുഷ്യന് പ്രാപിക്കാവുന്ന നന്മയുടെ സർവോന്നത പടിയിലേയ്ക്ക് സന്യാസ ജീവിത (Philosophy)' അതിലൂടെ അവൾ കൂട്ടിച്ചുയർന്നു.”

അനേസിയിലെത്തിയ ഗ്രീഗോറിയോസ് മക്രീനയുടെ മരണസമയത്ത് അടുത്തുണ്ടായിരുന്നു. അവളുടെ മൃതദേഹം സംസ്കരിച്ചതിനു ശേഷം അദ്ദേഹം നിസ്സായിലേക്ക് മടങ്ങി. പ്രശ്നങ്ങളുടെ നടുവിലേക്കാണ് അദ്ദേഹം വീണ്ടും ചെന്നെത്തിയത്. ഒരുവിധത്തിൽ കലഹങ്ങൾ ഒതുക്കിയ ശേഷം വീണ്ടും അദ്ദേഹം ദേശാടനം ആരംഭിച്ചു. ബാബിലോണിലെ സഭയെ സമുദ്ധരിക്കുവാൻ അവിടെ എത്തിച്ചേർന്നു. ബാബിലോണിൽ നിന്നും ചിരകാലാഭിലാഷമനുസരിച്ച് വിശുദ്ധ നാടുകൾ സന്ദർശിക്കുവാൻ ഗ്രീഗോറിയോസ് പുറപ്പെട്ടു. വിശുദ്ധനാടുകളിലുടനീളം ഒരു തീർത്ഥാടകനായി അദ്ദേഹം സഞ്ചരിച്ചു.

381-ൽ കൂസ്തന്തീനോസ്പോലീസിൽ ചേർന്ന രണ്ടാമത്തെ സാർവ്വത്രിക സുന്നഹദോസിൽ ഗ്രീഗോറിയോസ് സന്നിഹിതനായിരുന്നു. പിന്നീട് പല തവണ അദ്ദേഹം ആ പട്ടണം സന്ദർശിച്ചു. 395-നോടുത്ത് അദ്ദേഹം ചരമം പ്രാപിച്ചു.

പൗരസ്ത്യ ദൈവശാസ്ത്രത്തിൽ ഗ്രീഗോറിയോസിന്റെ ചിന്താധാരകൾ അതുല്യമായ സ്വാധീനമാണ് ചെലുത്തിയിട്ടുള്ളത്. ഇന്ന് അദ്ദേഹത്തിന്റെ ചിന്താ പശ്ചാത്തലത്തിൽ ഉടലെടുത്തിട്ടുള്ള ‘നിയോ ഗ്രീഗോറിയനിസം’ പാശ്ചാത്യ പൗരസ്ത്യ ദർശനങ്ങളിൽ ദുരവ്യാപകമായ പ്രതിഫലനങ്ങൾ സൃഷ്ടിച്ചുകൊണ്ടിരിക്കുന്നു. □

## പുതുപ്പള്ളി പള്ളി വെച്ചുടിന് സ്വന്തം പാടത്തെ നെല്ല്

കോട്ടയം: പുതുപ്പള്ളി പള്ളിയിലെ വെച്ചുടിന് പള്ളിയുടെ സ്വന്തം സ്ഥലത്ത് വിളഞ്ഞ അരി. മീനച്ചിലാർ-മീനന്തറയാർ-കൊടുരാർ പുനർസംയോജന പദ്ധതിയുടെ ഭാഗമായി മുണ്ടകുപ്പാടം-മുവാറ്റുമുക്ക് തോട് കഴിഞ്ഞ വർഷം തെളിച്ച തോടെയാണ് മാങ്ങാനം പഴയകഴി പാടത്ത് തരിശുനില കൃഷിക്ക് വഴിയൊരുങ്ങിയത്. പുതുപ്പള്ളി പള്ളി വക 43 ഏക്കർ വരുന്ന പാടം കൃഷിയോഗ്യമാക്കുന്നതിന് നിയമബിരുദധാരി കുടിയായ ജോർജി തോമസ് ആണ് മുന്നിട്ടിറങ്ങിയത്. പുതുപ്പള്ളി പള്ളി വകയായ പഴയകേരി പാടശേഖരത്തിലെ വിതയുത്സവം കോട്ടയം ജില്ലാ പഞ്ചായത്ത് പ്രസിഡൻ്റ് സണ്ണി പാമ്പാടി നിർവ്വഹിച്ചു. ജില്ലാ പഞ്ചായത്ത് വൈസ് പ്രസിഡൻ്റ് ശ്രീമതി ജെസിമോൾ മനോജ് അദ്ധ്യക്ഷത വഹിച്ചു. മീനച്ചിലാർ - മീനന്തറയാർ-കൊടുരാർ പുനർ സംയോജന പദ്ധതി കോർഡിനേറ്റർ അഡ്വ. കെ. അനിൽ കുമാർ, പി. ടി. ബിജു, പുതുപ്പള്ളി പള്ളി വികാരി ഫാ. കുര്യൻ തോമസ്, ജോജി പി. ജോർജ്ജ് തുടങ്ങിയവർ പ്രസംഗിച്ചു.



മാവേലിക്കര കരുവാറ്റ സെന്റ് ജെയിംസ് യുവജനപ്രസ്ഥാനത്തിന്റെ ആഭിമുഖ്യത്തിൽ സംഘടിപ്പിച്ച ക്രിസ്തുമസ് രാവ് കോതമംഗലം മാർത്തോമ്മാ ചെറിയപള്ളി വികാരി തോമസ് പോൾ മാറാച്ചേരിൽ റമ്പാൻ ഉദ്ഘാടനം ചെയ്തു. സമ്മേളനം കോതമംഗലത്ത് സുധീര നേതൃത്വം നൽകുന്ന റമ്പാനെ അനുമോദിച്ചു.





## സമാധാനത്തിന്റെ 'വലിയ ബാവാ'

ഫാ. ഡോ. കെ. എം. ജോർജ്ജ്

വിശ്വസംസ്കൃതിക്കു നമ്മുടെ രാജ്യം നൽകിയ വിശിഷ്ട ദാനങ്ങളിൽപ്പെട്ടതാണ് ഗുരു, ഋഷി, യോഗി, ആചാര്യൻ, മുനി തുടങ്ങിയ പദങ്ങൾ. ആ വാക്കുകൾക്കു മാറ്റം മിഴിവുമേകി തിളങ്ങുന്ന മുർത്ത രൂപങ്ങൾ ഇന്ന് ഏറെയില്ല. അതുകൊണ്ടാവണം ആത്മാഭിമുഖ്യമുള്ള ഭാരതീയരെല്ലാം ഏതാണ്ടൊരു ഗൃഹാതുരതയോടെ ആ വാക്കുകൾ കേൾക്കുന്നതും ഉരുവിടുന്നതും.

മലങ്കര ഓർത്തഡോക്സ് സഭയുടെ പ്രധാന മേലദ്ധ്യക്ഷനായി 34 വർഷം സഭയെ നയിച്ച പ. ബസേലിയോസ് ഗീവർഗീസ് ദിതീയൻ കാതോലിക്കാ ബാവായെ അടുത്തറിഞ്ഞവർ അദ്ദേഹത്തെ വിശേഷിപ്പിക്കുന്നത് മുൻപറഞ്ഞ വാക്കുകൾ ഉപയോഗിച്ചാണ്. പൗരസ്ത്യ യൗഗിക പാരമ്പര്യത്തിന്റെ കണ്ണിയാക്കി അതിനെ സ്വജീവിതത്തിൽ സാക്ഷാത്ക്കരിച്ച ആചാര്യനും പിതാവുംമാണ് അദ്ദേഹം.

നൂറ്റാണ്ടുകളുടെ വൈദേശികാധീശത്വത്തിൽ നിന്ന് മോചനം നേടി, അപ്പോസ്തോലികമായ തനിമ തേടിയ മലങ്കരസഭയെ സ്വാതന്ത്ര്യത്തിന്റെയും സമാധാനത്തിന്റെയും സ്വസ്ഥമായ തീരങ്ങളിലേക്കു നയിച്ച "വലിയ ബാവാ"യ്ക്കു ബഹുമുഖ വ്യക്തിത്വമാണ്. സഭാ സമാധാനത്തിനുവേണ്ടി തീക്ഷ്ണമായി ആഗ്രഹിക്കുകയും പ്രാർത്ഥിക്കുകയും ചെയ്ത ആ ഇടയശ്രേഷ്ഠൻ 1958-ൽ കോട്ടയം പഴയസെമിനാരിയിൽ വെച്ച് അനുരഞ്ജനത്തിന്റെ അപൂർവ്വ നിമിഷത്തിനു കാർമ്മികനായി ഭവിച്ചു. മനുഷ്യരുടെ അധികാരക്കൊതിയും അഹങ്കാരവും കൊണ്ട് മാത്രം പിന്നീട് നഷ്ടഭവിച്ച അമൂല്യമായ സമാധാനത്തിനുവേണ്ടി ആ മഹാപുരുഷന്റെ ആത്മാവ് തേങ്ങുന്നുണ്ടാവണം.

1958-ലെ സഭാ സമാധാനവും ഐക്യവും വലിയ അബദ്ധമായിപ്പോയി എന്ന് ചിന്തിക്കുന്ന കുറെപ്പേർ നിർഭാഗ്യവശാൽ പിന്നീട് മലങ്കരസഭയിലുണ്ടായി. എന്താണ് അങ്ങനെയുള്ളവരുടെ ക്രിസ്തീയദർശനവും സഭാവിജ്ഞാനീയവും എന്ന് അവർ ഒരിക്കലും വ്യക്തമാക്കിയിട്ടില്ല. അബദ്ധമായ സാത്വിക പൈതൃക പാരമ്പര്യത്തിന് വലിയ മൂല്യം കല്പിക്കുന്ന ഗീവർഗീസ് ദിതീയൻ ബാവായെപ്പോലെയുള്ള ശ്രേഷ്ഠാചാര്യന്മാർ കാണിച്ചുതന്ന ക്രിസ്തുമർഗ്ഗമല്ല അവരുടേത് എന്ന് തീർത്ത് പറയാം.

ഒരു പുരുഷായുസ് മുഴുവൻ മലങ്കരയുടെ സമാധാനത്തിനുവേണ്ടി കരഞ്ഞു പ്രാർത്ഥിക്കുകയും, ക്ലേശങ്ങൾ പേറി, ശാന്തി തീർത്ഥം തേടി കടൽ താണ്ടുകയും, എതിർപക്ഷക്കാരെന്ന് സ്വയം വിളിച്ചവരെ കനിവോടെ സ്വന്തം മക്കളായി കാണുകയും, അവസാനം, വൃദ്ധനായ ശിമയോനെപ്പോലെ, സമാധാന ശിശുവിനെ കൈയിലെടുത്ത്, ഒരു ജനതയുടെ രക്ഷാവെളിച്ചം കണ്ട് സ്വർഗ്ഗീയ പിതാവിനെ മഹത്വപ്പെടുത്തി, സമാധാനത്തോടെ കടന്നുപോവുകയും ചെയ്ത ഈ പിതാവും അദ്ദേഹത്തിന്റെ വിശുദ്ധരായ പൂർവ്വസുരികളും ഇന്ന് തങ്ങളുടെ പിൻഗാമികളായ നമ്മോട് എന്തായിരിക്കും കല്പിക്കുക എന്ന് നമുക്ക് സങ്കല്പിക്കാവുന്നതേയുള്ളൂ. ദൈവജനത്തെ ദൈവികമായ സ്നേഹത്തിലേയ്ക്കും ക്ഷമയിലേയ്ക്കും, സത്യത്തിലേയ്ക്കും നീതിയിലേയ്ക്കും നിരന്തരം വഴി നടത്താൻ, ദൈവജനത്താൽ തിരഞ്ഞെടുക്കപ്പെടുകയും പരിശുദ്ധാത്മാവിനാൽ അഭിഷേകം പ്രാപിക്കുകയും ചെയ്യുന്നവരാണ് സഭയുടെ ഇടയന്മാർ എന്ന വിവേകപൂർണ്ണമായ തിരിച്ചറിവും ജ്ഞാനവും നമുക്കു നഷ്ടപ്പെട്ടോ എന്ന ബോധിപ്പിക്കാനായിരിക്കും ഒരു പക്ഷേ അവർ ഇന്ന് നമ്മോട് ആവശ്യപ്പെടുന്നത്.

ഒരേ വിശ്വാസവും ഒരേ രക്തവുമുള്ള മലങ്കരയുടെ മക്കളെ ഒരു നൂറ്റാണ്ട് കടന്നു വിരുദ്ധതയുടെ മഹാ ശാപത്തിൽ നിന്ന് വിമോചിപ്പിക്കാൻ ദൈവം ഒരുക്കിത്തന്ന എല്ലാ വഴികളെയും തട്ടിയെറിഞ്ഞ് നാം മുമ്പോട്ടുപോയാൽ പൊതു സമൂഹത്തിന് മുമ്പിലും ദൈവത്തിന്റെ നീതിപീഠത്തിന് മുമ്പിലും നമുക്ക് മാപ്പ് ലഭിക്കുകയില്ല എന്ന് നമ്മുടെ സാത്വികരായ ഗുരുക്കന്മാർ പറയും. "നിങ്ങളുടെ മക്കൾ നിങ്ങൾക്ക് വിധികർത്താക്കളായിത്തീരും" (മത്തായി 12:27) എന്ന കർത്താവിന്റെ പ്രവചനം ഒരു തരത്തിൽ ഇപ്പോൾ സെക്കുലർ മാധ്യമങ്ങളിലും പൊതുവേദികളിലും നമുക്കിടയിൽ നിവൃത്തിയായിക്കൊണ്ടിരിക്കുന്നു എന്ന്



ഓർമ്മ ജനുവരി 3-ന് കോട്ടയം ദേവലോകം കാതോലിക്കാർക്കു് അർപ്പിക്കാൻ

നാം അനുതാപത്തോടും കണ്ണീരോടും കൂടി തിരിച്ചറിയണം.

ഇന്ത്യയിൽ വിശുദ്ധ തോമസ് അപ്പോസ്തോലന്റെ വരവു മുതൽ നിലനിന്ന പൗരസ്ത്യ ക്രിസ്തീയാധ്യാത്മികതയ്ക്ക് ഹൈന്ദവ-ബൗദ്ധ-ജൈന പാരമ്പര്യങ്ങളുമായി ആത്മബന്ധമുണ്ട്. പോർട്ടുഗീസുകാരും ഇംഗ്ലീഷുകാരുമായ പാശ്ചാത്യ മിഷനറിമാരുടെ വരവോടുകൂടി ഏഷ്യൻ പാരമ്പര്യത്തിലെ പുരാതനമായ ഈ പൗരസ്ത്യ ക്രിസ്തീയത പീഡനവിധേയമാവുകയും കുറെയൊക്കെ അന്യം നിൽക്കുകയും ചെയ്തു. അതുകൊണ്ടു നിർഭാഗ്യവശാൽ ഇന്നും ഇന്ത്യയിലെ അക്രൈസ്തവരായ ബുദ്ധിജീവികൾ ക്രിസ്തീയ പാരമ്പര്യത്തെ അറിയുന്നത് റോമൻ കത്തോലിക്കരും പ്രൊട്ടസ്റ്റന്റുകാരുമായ പാശ്ചാത്യർ പഠിപ്പിച്ച സംഗതികളിലൂടെയാണ്. പാശ്ചാത്യരുടേതിൽ നിന്ന് വളരെ വിഭിന്നമായ വേദശാസ്ത്ര സങ്കല്പങ്ങളും ആധ്യാത്മികതയുമുള്ള കേരളത്തിലെ പൗരസ്ത്യ ക്രിസ്തീയ പാരമ്പര്യം കൊളോണിയൽ വാഴ്ചയുടെ അധീശശോഭയിൽ ഭാരതീയമായ മറ്റു പലതിനെയുംപോലെ അവഗണിക്കപ്പെട്ടു.

ഇവിടെയാണ് ഗീവർഗീസ് ദിതീയൻ ബാവായെപ്പോലെ മഹർഷിതുല്യരായ ക്രിസ്തീയാചാര്യന്മാർ സ്വന്തം ജീവിതത്തിൽ നടത്തിയ ആധ്യാത്മിക പരീക്ഷണത്തിനു പ്രസക്തിയേറുന്നത്. പൗരസ്ത്യ ഓർത്തഡോക്സ് ക്രിസ്തീയ





തയിൽ ആദ്ധ്യാത്മികത അനുഭവനിഷ്ഠമാണ്. ഈശ്വരജ്ഞാനം അനുഭവത്തിൽ നിന്ന് ഉരുത്തിരിയണം. അതുകൊണ്ട് ദൈവവിജ്ഞാനീയം സൈദ്ധാന്തികമായ ആശയനിർമ്മാണമല്ല. ഈശ്വര സാക്ഷാത്ക്കാരത്തിനുള്ള ചവിട്ടുപടികളിലൊന്നാണ്. യേശുക്രിസ്തുവിൽ വിളങ്ങിയ ദിവ്യസാന്നിധ്യത്തെ സ്വാംശീകരിച്ച് ക്രിസ്തുസാരൂപ്യം പ്രാപിക്കാനാണ് ആരാധകർ ശ്രമിക്കുന്നത്.

ഗീവർഗീസ് ദിതീയൻ ബാവായും അദ്ദേഹത്തിന്റെ ഗുരുവായ പരുമല തിരുമേനിയും, സമകാലികനായ പാമ്പാടി മാർ ഗ്രീഗോറിയോസും ആധുനിക പാശ്ചാത്യ വിദ്യാഭ്യാസത്തിൽ ഉയർന്ന ബിരുദങ്ങൾ നേടിയവരല്ല. പക്ഷേ, പൗരസ്ത്യ ക്രിസ്തീയ വിദ്യയുടെ കാതലായ രഹസ്യം തൊട്ടറിഞ്ഞ്, അതിനെ ഭാരതത്തിലെ പുരാതനമായ ആത്മവിദ്യയുമായി സമ്മേളിപ്പിച്ച്, ജീവിതഗന്ധിയായ ഒരു ദൈവശാസ്ത്രം രൂപപ്പെടുത്തിയവരാണ് മുവരും. ഈ മാതൃക പിന്തുടർന്ന നിരവധി മെത്രാന്മാരും വൈദികരും സാധാരണ സത്രിപുരുഷന്മാരും ഇവിടെ ഉണ്ടായിട്ടുണ്ട് എന്നത് സ്മരണീയമാണ്. പുസ്തകത്താളുകളിൽ എഴുതപ്പെട്ട വാക്കുകളിലൂടെ, സൈദ്ധാന്തികമായ സമന്വയമല്ല അവർ ഉന്നംവച്ചത്.

നിസ്തന്ത്രമായ പ്രാർത്ഥനയും ഉപവാസവും തപോനിഷ്ഠയും വേദാന്യുധ്യാനവും മൂലം, രക്ഷകനായ ക്രിസ്തുവിൽ തെളിഞ്ഞുനിന്ന കരുണയും മനുഷ്യസ്നേഹവും ആർദ്രമാനസവും അവർ സ്വായത്തമാക്കി. അവരുപയോഗിച്ച യോഗസാധനകളും തപശ്ചര്യകളും ഭാരതീയ പാരമ്പര്യത്തിൽ നിന്നും പൗരസ്ത്യ ക്രിസ്തീയതയിൽ നിന്നും ഒരുപോലെ കൈക്കൊണ്ടവയാണ്. സമന്വയം നടന്നത് ജീവിതത്തിലാണ്; ഇന്ന് ചില ദൈവശാസ്ത്രജ്ഞന്മാർ നടത്തുവാൻ ശ്രമിക്കുന്നതുപോലെ മസ്തിഷ്കത്തിലെ അമൂർത്തമായ സൈദ്ധാന്തികതലങ്ങളിലല്ല.

ചിട്ടയായ അനുഷ്ഠാനങ്ങളിൽ അതീവ തൽപരനായിരുന്നു വലിയ ബാവ. കുർബാനയിൽ കേന്ദ്രീകൃതമായ അനുഷ്ഠാന തീക്ഷ്ണത ഒരിക്കലും ആചാരനിബദ്ധതയുടെ ജാഡ്യത്തിലേക്ക് അദ്ദേഹത്തെ നയിച്ചില്ല. പ്രത്യുത, ഓരോ കർമ്മാനുഷ്ഠാനവും ദിവ്യരഹസ്യങ്ങളുടെ ആഴമായ അനുധ്യാനത്തിൽ വിലയം പ്രാപിച്ചു. ആരാധനയിലെ മന്ത്രാക്ഷരികൾ അക്ഷയതയുടെ കവാടപരമ്പരകൾ അദ്ദേഹത്തിനു തുറന്നു കൊടുത്തു. അതുകൊണ്ട് അത്തരം അനർഘ നിമിഷങ്ങളിൽ അദ്ദേഹത്തിന്റെ മുഖം പ്രകാശിതമാകുന്നതും ശബ്ദം സാഗരഗാഭീര്യമാർജ്ജിക്കുന്നതും കൂടെയുള്ളവർ കണ്ട് വിസ്മയിച്ചിട്ടുണ്ട്. സീനായ് മലയുടെ ഉയരങ്ങളിൽ ദിവ്യദർശനം കണ്ട മോശയുടെ മുഖത്തിന്റെ ത്വക്ക് പ്രകാശിച്ചതുപോലെ, താബോർ മലയിൽവച്ച് തന്റെ രക്ഷകനും ഗുരുവുമായ യേശുവിന്റെ ശരീരം ഉജ്ജ്വലശോഭയണിഞ്ഞതുപോലെ, പുഴിയായ നമ്മുടെ ശരീരത്തിനും ഈ ദിവ്യപ്രപഞ്ചത്തിനും സാധ്യമായ രൂപാന്തരത്തെ അനുഭവിച്ചറിഞ്ഞവനായിരുന്നു ബാവ തിരുമേനി.



### കുന്നംകുളം പാറയിൽ സെന്റ് ജോർജ്ജ് പള്ളി പെരുന്നാളിനു കൊടിയേറി

കുന്നംകുളം: മലങ്കരയുടെ വലിയബാവ എന്നറിയപ്പെടുന്ന പരിശുദ്ധ ബസേലിയോസ് ഗീവർഗീസ് ദിതീയൻ ബാവായുടെ ഓർമ്മപ്പെരുന്നാൾ 2019 ജനുവരി 2, 3 തീയതികളിൽ കുന്നംകുളം പാറയിൽ സെന്റ് ജോർജ്ജ് പള്ളിയിൽ ആചരിക്കും. വികാരി ഫാ. ഗീവർഗീസ് ജോൺസൻ കൊടിയേറ്റി. അഡ്വ. തോമസ് പോൾ റമ്പാൻ മുഖ്യകാർമ്മികത്വം വഹിക്കും.

നന്മതിന്മകളെ വിവേചിച്ചറിയാനും അതീന്ദ്രിയതയുടെ 'വാസന'കളെ മണത്തറിയാനുമുള്ള സവിശേഷമായ ഉൾക്കാഴ്ച പരിശുദ്ധാത്മാവിൽനിന്ന് അദ്ദേഹത്തിനു ലഭിച്ചിരുന്നു. നമ്മുടെ യാഥാർത്ഥ്യബോധത്തിന്റെ അതിരുകളിൽ സ്ഥലകാലങ്ങൾ തുക്കിയ കനത്ത തിരശീലകളെ ഇടയ്ക്കിടെ വകഞ്ഞുമാറ്റി സത്യത്തിന്റെയും നന്മയുടെയും ഒളിമിന്നൽ അദ്ദേഹം ദർശിക്കുമായിരുന്നു. അതുകൊണ്ട് നല്ല ആത്മാവിനെയും ദുരാത്മാവിനെയും പേരെടുത്തു പറയുന്ന രീതിയായിരുന്നു തിരുമേനിയുടേത്. അദ്ദേഹത്തിന്റെ അടുത്തു ചെല്ലാൻ പലർക്കും ഭയമുണ്ടായിരുന്നതും ഇതുകൊണ്ടാണ്. ഓർത്തഡോക്സ് പാരമ്പര്യത്തിൽ ആത്മീയ ഗുരുക്കന്മാരായി അംഗീകരിക്കപ്പെടുന്നവർക്ക് അവശ്യം വേണ്ട വരമാണ് ഈ വിവേചനശക്തിയുള്ള ഉൾക്കാഴ്ച.

ഗുരുവായ പരുമല തിരുമേനിയും ശിഷ്യനായ ഗീവർഗീസ് ദിതീയൻ ബാവായും തമ്മിലുണ്ടായിരുന്ന ഗുരു-ശിഷ്യ ബന്ധം ഭാരതീയവും പൗരസ്ത്യവുമായ നല്ല ചില പാരമ്പര്യങ്ങളുടെ നിദർശനമായിരുന്നു. ഗുരുമുഖത്തുനിന്ന് പഠിക്കുകയും ഗുരുസാന്നിധ്യത്തെ ദൈവസാന്നിധ്യമായി കരുതുകയും ചെയ്യുന്ന മഹത്തായ പൈതൃകത്തെ ഭാരതത്തിലെ ഓർത്തഡോക്സ് സഭ എന്നും ആദരിച്ചിരുന്നു. അക്ഷരവും അനുഷ്ഠാനവും ഗുരുവിന്റെ ഉപദേശത്താൽ അമർത്യതയുടെ പാത തെളിക്കുമെന്നു ബാവ തിരുമേനി മനസ്സിലാക്കിയിരുന്നു.

വിമർശനത്തിന്റെ യുക്തിയിലൂന്നിയ ഗുരുനിഷേധത്തെ ആധുനികതയുടെ ആത്മാവായി കാണാറുണ്ട്. എന്നാൽ ഗുരുവിന്റെ ആത്മശോഭയെ സ്വാംശീകരിച്ച് ഗുരുസാന്നിധ്യത്തിലൂടെ ദിവ്യസത്യങ്ങളെ അനാവരണം ചെയ്യുകയാണ് പൗരസ്ത്യ ആദ്ധ്യാത്മികതയുടെ രീതി. അതിനു നല്ലൊരു മാതൃകയാണ് പരിശുദ്ധ ഗീവർഗീസ് ദിതീയൻ ബാവ.

ഭാരതത്തിലെ ഓർത്തഡോക്സ് സഭയെക്കുറിച്ച് അദ്ദേഹം കണ്ട സത്യദർശനവും അദ്ദേഹത്തിന്റെ നിസ്തുലമായ ആത്മജ്വാലയും അനുരഞ്ജനത്തിന്റെ പുതിയ വഴികൾ നമുക്കു മുമ്പിൽ തുറക്കുമെന്ന് പ്രത്യാശിക്കാം.



ബഹ്റൈൻ സെന്റ് മേരീസ് ഇന്ത്യൻ ഓർത്തഡോക്സ് കത്തീഡ്രലിലെ ജനനപെരുന്നാൾ ശുശ്രൂഷയിൽ ബഹ്റൈൻ കേരളീയ സമാജത്തിൽ വെച്ച് ഡോ. ഗീവർഗീസ് മാർ യൂലിയോസ് മെത്രാപ്പോലീത്തയുടെ മുഖ്യകാർമ്മികത്വത്തിലും കത്തീഡ്രൽ വികാരി റവ. ഫാദർ ജോഷ്വാ ഏബ്രഹാം, സഹ വികാരി റവ. ഫാദർ ഷാജി ചാക്കോ എന്നിവരുടെ സഹ കാർമ്മികത്വത്തിലും നടന്ന 'തീജാല ശുശ്രൂഷ.'

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file





## കുനൻകുരിശിനെപ്പറ്റി അല്പം


ഡോ. എം. കുര്യൻ തോമസ്

1653 ജനുവരി 3-ന് മട്ടാഞ്ചേരിയിൽ നടന്ന കുനൻകുരിശു സത്യം ചരിത്രഗതി മാറ്റിമറിച്ച ഒരു സംഭവമാണ്. 54 വർഷം നീണ്ട റോമൻ കത്തോലിക്കാ ആധിപത്യം ഈ ജനകീയ മുന്നേറ്റത്തിലൂടെ മലങ്കരസഭ തുഞ്ഞറിഞ്ഞു എന്നതിലുപരി, ഇന്ത്യൻ മണ്ണിൽ പാശ്ചാത്യർക്കെതിരെ നടന്ന ആദ്യ സ്വാതന്ത്ര്യ സമരമായാണ് ഡോ. രാജൻ ഗുരുക്കളെപ്പോലുള്ള ചരിത്രകാരന്മാർ ഇന്ന് കുനൻകുരിശു സത്യത്തെ കാണുന്നത്.

വളരെയധികം വളച്ചൊടിയിക്കപ്പെട്ട ചിത്രമാണ് കുനൻകുരിശു സത്യത്തെപ്പറ്റി പിൽക്കാല (പ്രത്യേകിച്ചും റോമൻ കത്തോലിക്കാ) ചരിത്രകാരന്മാർ നൽകുന്നത്. ജന്മസ്ഥലക്കൽക്കെതിരെയുള്ള കലാപം മാത്രമായി അതിനെ ചുരുക്കാനും, മാർ അഹത്തളയുടെ മരണവാർത്ത കേട്ട് പെട്ടെന്നുണ്ടായ ഒരു വികാരപ്രകടനമായി മാത്രം അതിനെ നിസാരവൽക്കരിക്കാനുമുള്ള സംഘടിതശ്രമം ഇന്നും തുടരുന്നു. എന്തിനധികം, ഇന്ന് കുനൻകുരിശു സത്യത്തിന്റെ വേദിതന്നെ മാറ്റിയാണ് പ്രചരിപ്പിക്കുന്നത്.

ചിത്രരചനയ്ക്കായി നടത്തിയ ഗവേഷണങ്ങളുടെ അടിസ്ഥാനത്തിലാണ് ഈ ലേഖനം.

ഒന്നാമതായി കുനൻകുരിശു സത്യത്തിന്റെ വേദി ഇന്ന് റോമൻ കത്തോലിക്കർ ചൂണ്ടിക്കാട്ടുന്ന മട്ടാഞ്ചേരി അങ്ങാടിയിലെ തടിക്കുരിശല്ല. അക്കാലത്ത് റോമൻ കത്തോലിക്ക സഭ നിയമിച്ച ജൂഡീഷ്യൽ കമ്മീഷന്റെ റിപ്പോർട്ടുപ്രകാരം മട്ടാഞ്ചേരിയിലെ ജീവമാതാവിന്റെ (Our lady of life) പള്ളിയാണ് സത്യം നടന്ന സ്ഥലം. ഈ റിപ്പോർട്ടുപ്രകാരം പള്ളിക്കുള്ളിലാണ് സത്യം നടന്നത്. പ്രാദേശിക പാരമ്പര്യപ്രകാരം പള്ളിമുറ്റത്തെ കൽക്കുരിശിൽ ആലാത്തുകെട്ടിയും. ഒരു പക്ഷേ നേതാക്കന്മാർ അകത്തുചെയ്ത സത്യം, വീണ്ടും പുറത്ത് കൽക്കുരിശിൽ ആലാത്തുകെട്ടി ജനക്കൂട്ടം ആവർത്തിച്ചിരിക്കണം. കയറിൽ എല്ലാവർക്കും തൊടാൻ ആവാത്തതിനാൽ തൊട്ടവരെ തൊട്ടാണ് സത്യം ചെയ്തതെന്നാണ് പാരമ്പര്യം. ഈ കുരിശ് ഇന്നില്ല. ഇതിന്റേതെന്നു കരുതുന്ന ഏതാനും ഭാഗങ്ങൾ ആ പള്ളിപ്പരിസ



ആദ്യമൊക്കെ നിസാരമായി കരുതിയെങ്കിലും അധികം താമസിയാതെ കുനൻകുരിശു സത്യത്തിന്റെ ഗൗരവം മനസ്സിലാക്കിയ റോമാ സിംഹാസനം അക്കാലത്തുതന്നെ അതിനെക്കുറിച്ചു പഠിക്കാൻ ഒരു കമ്മീഷനെ ചുമതലപ്പെടുത്തിയിരുന്നു. അവരുടെ റിപ്പോർട്ടും, സമകാലീന ജന്മസ്ഥലക്കൽ, കർമ്മലീത്താ സഭകളുടെ രേഖകളും ഭാഗികമായെങ്കിലും പരിശോധിച്ച് ഫാ. ഡോ. ജേക്കബ് കൊല്ലാപറമ്പിൽ രചിച്ച 'ദ സെന്റ് തോമസ് ക്രിസ്ത്യൻ റവല്യൂഷൻ ഇൻ 1653' എന്ന ഗ്രന്ഥം കുനൻകുരിശു സത്യത്തെപ്പറ്റി ഏതാണ്ട് വ്യക്തമായ ഒരു ചിത്രം നൽകുന്നുണ്ട്.

2007-ലെ പ. വട്ടശ്ശേരിൽ തിരുമേനിയുടെ പെരുമ്പാൾ ദിവസം കുനൻകുരിശു സത്യത്തിന്റെ ചരിത്രാവിഷ്കാരമായ ഒരു ചിത്രം കോട്ടയം പഴയസെമിനാരിയിൽ അനാചാരദനം ചെയ്തു. 16 അടി നീളവും 4 അടി ഉയരവുമുള്ള ഇത്, കേരളത്തിൽ ക്യാൻവാസിൽ വരച്ച ഏറ്റവും വലിയ എണ്ണച്ചായാ ചിത്രമായാണ് കരുതപ്പെടുന്നത്.

സെമിനാരി പ്രിൻസിപ്പൽ ഫാ. ഡോ. കെ. എം. ജോർജ്ജിന്റെ നിർദ്ദേശപ്രകാരം സാമൂഹ്യ സ്കൂൾ ഓഫ് സൈക്രഡ് ആർട്സിനുവേണ്ടി ഈ ലേഖകന്റെ മേൽനോട്ടത്തിൽ വിശദമായ ഗവേഷണം നടത്തി രണ്ടു വർഷം കൊണ്ടാണ് ഈ ചിത്രം പൂർത്തീകരിച്ചത്. അതിലെ അംശങ്ങളിൽ ചരിത്രപരമായി പരമാവധി സത്യസന്ധത പുലർത്താൻ ശ്രദ്ധിച്ചിട്ടുണ്ട്. ആ

രത്തുണ്ടെന്നു പറയുന്നു. ഒരു പക്ഷേ ഒരു സ്വാതന്ത്ര്യ ചിഹ്നം എന്നനിലയിൽ പിന്നീട് വികാരാവേശം ജനിപ്പിക്കാതിരിക്കാൻ അത് ബോധപൂർവ്വം നശിപ്പിച്ചതാവാം മതി.

രണ്ടാമതായി, കുനൻകുരിശ് എന്ന പേരാണ്. സമകാലിക മലയാളരേഖകളിലൊന്നും ഈ പേര് കാണുന്നില്ല. 18-ാം നൂറ്റാണ്ടിലെ വർത്തമാനപുസ്തകം, നിരണം ഗ്രന്ഥവരി തുടങ്ങിയ മലയാള കൃതികൾ മട്ടാഞ്ചേരി കുരിശുകളെ സത്യം എന്ന രീതിയിലാണ് ഈ ഐതിഹാസിക സമരത്തെ വിവരിക്കുന്നത്. യൂറോപ്യൻ ഗ്രന്ഥകാരന്മാരും പത്തൊൻപതു മുതലുള്ള നൂറ്റാണ്ടുകളിലെ മലയാള ചരിത്രകാരന്മാരുമാണ് കുനൻകുരിശ് എന്ന പേരിന് സ്ഥിരപ്രതിഷ്ഠ നേടി കൊടുത്തത്.

1653-ൽ സത്യംചെയ്ത കൽക്കുരിശിനു വളവുണ്ടായി (റുന്നു), അതിനാൽ കുമുള്ള കുരിശ് എന്ന അർത്ഥത്തിൽ കുനൻകുരിശെന്നു പേരു വീണു എന്നാണ് ഇന്ന് പ്രചരിപ്പിക്കുന്ന ഒരു കെട്ടുകഥ. മലങ്കരയിലെ കൽക്കുരിശുകളുടെ നിർമ്മാണരീതി പരിശോധിച്ചാൽ അവയ്ക്ക് കൂറ് ഉണ്ടാവുക അസംഭാവ്യമാണെന്നു ബോധ്യമാകും. തിരശ്ചീനമായോ ലംബമായോ ചെരിയുകയല്ലാതെ അവ വളയുന്ന പ്രശ്നമില്ല. ചെരിവിന് കൂറ് എന്നു പറയില്ല. അപ്രകാരം ചെരിഞ്ഞാൽ മലയാള ഭാഷയിൽ അതിനെ ദ്രോതിപ്പിക്കുവാൻ ചെരിഞ്ഞ കുരിശ് എന്ന പദമുണ്ട്.





മട്ടാഞ്ചേരിയിലെ വിപ്ലവത്തെ നിസാരവൽക്കരിക്കാൻ പിൻക്കാലത്ത് റോമൻ കത്തോലിക്കർ പല കെട്ടുകഥകളും പ്രചരിപ്പിച്ചു. 1653-ലെ സത്യത്തിന്റെ ലജ്ജാ ഭാരംകൊണ്ട് കുരിശു വളഞ്ഞുപോയി എന്നതായിരുന്നു അതിലൊന്ന്. ആ കെട്ടുകഥയ്ക്ക് ശക്തി പകരാൻ പ്രചരിപ്പിച്ച പേരാവാൻ വഴിയുണ്ട് കുനൻകുരിശ് എന്നത്.

മറ്റൊരു സംഭാവ്യതയുള്ളത് കുരിശിന്റെ വലിപ്പമാണ്. മട്ടാഞ്ചേരിയിലെ കൽക്കുരിശ് താരതമ്യേന ചെറുതാണെങ്കിൽ അതിനെ ആ അർത്ഥത്തിൽ കുഞ്ഞൻ കുരിശെന്നു വിളിക്കാൻ സാധ്യതയുണ്ട്. മട്ടാഞ്ചേരിയിൽ കരിങ്കല്ലി ല്ലായെന്നതും തറയുറയ്ക്കാൻ വിഷമമുള്ള അയഞ്ഞ മണ്ണാണെന്നതും ഈ സാധ്യതയെ ബലപ്പെടുത്തുന്നു. കുഞ്ഞൻ കുരിശ് യൂറോപ്യൻ ഭാഷകളിൽ കയറിയിറങ്ങി കുനൻകുരിശാകാനിടയുണ്ട്. ഏതായാലും കുനൻകുരിശെന്ന പേരാണ് ഇന്ന് നിലനിൽക്കുന്നത്.

മൂന്നാമതായി, തടിച്ചുകൂടിയ ജനത്തിന്റെ പെട്ടെന്നുണ്ടായ വികാര പ്രകടനമല്ല കുനൻകുരിശു സത്യം. റോമൻ കത്തോലിക്കാ രേഖകൾപ്രകാരം കുറഞ്ഞപക്ഷം 1652 നവംബർ പകുതി മുതലേങ്കിലും കൊച്ചിയിലും പരിസരങ്ങളിലുമുള്ള പള്ളികളിൽ മലങ്കര പള്ളിയോഗം തദ്വിഷമായി കൂടിക്കൊണ്ടിരുന്നു. അവരായിരുന്നു (പഴയ ഭാഷയിൽ പള്ളികളിലെ കത്തങ്ങളും പ്രമാണപ്പട്ടവരും) കുനൻകുരിശു സത്യത്തിന്റെ കേന്ദ്രബിന്ദു. അവരെ സംരക്ഷിക്കുന്ന നസ്രാണിപ്പടയും, ഒരു പക്ഷേ കൊച്ചിയിലും സമീപത്തുമുള്ള കുറെ നസ്രാണികളും ഇതിൽ പങ്കുചേർന്നിരിക്കാം. ഏതായാലും നിയമപരമായി മലങ്കരസഭയുടെ സമസ്ത കാര്യങ്ങളിലും അധികാരമുള്ള മലങ്കര പള്ളിയോഗമാണ് കുനൻകുരിശു സത്യം ചെയ്തത്.

18-ാം നൂറ്റാണ്ടിൽ തിരുവിതാംകൂറിന്റെ രൂപീകരണത്തോടെ ചരിത്ര പ്രസിദ്ധമായ നസ്രാണിപ്പടയുടെ അപചയം ആരംഭിച്ചെങ്കിലും വേലുത്തമ്പി വിപ്ലവത്തെ തുടർന്ന് കേണൽ മക്കാളെ തിരുവിതാംകൂറിലെയും കൊച്ചിയിലെയും നായർപ്പടയെ പിരിച്ചുവിടുന്നതുവരെ അത് നിലനിന്നു. അവരുടെ ആകാരത്തെയും വേഷവിധാനത്തെയും പരിശീലനത്തെയുംപറ്റി വിവിധ നൂറ്റാണ്ടുകളിലെ ദീർഘമായ പല ചരിത്രവിവരണങ്ങളും ലഭ്യമാണ്. ഇവയുടെ അടിസ്ഥാനത്തിൽ ടി. കെ. ജോസഫ് രൂപംകൊടുത്ത് കേരളാ ഹൈക്കോർട്ടിന് പേപ്പേഴ്സിൽ പ്രസിദ്ധീകരിച്ച ഒരു രേഖാചിത്രത്തിൽ നിന്നാണ് ഈ ചിത്രത്തിലെ നസ്രാണിപ്പടയാളികൾക്ക് രൂപംകൊടുത്തിരിക്കുന്നത്.

പോർട്ടുഗീസ് കാലഘട്ടത്തിനു മുമ്പും പിമ്പുമുള്ള വിവരണങ്ങൾ പ്രകാരം, അയഞ്ഞ കാൽകുപ്പായവും പുറകോട്ട് ആലമുള്ള വെള്ളക്കുപ്പായവും (കമ്മീശ്) ആണ് നസ്രാണി കത്തനാർമാർ ഉപയോഗിച്ചിരുന്നത്. അവരിൽ ഭൂരിഭാഗവും നഗ്നപാദരായിരുന്നുവെന്നും ചരിത്രരേഖകൾ. 20-ാം നൂറ്റാണ്ടിൽപോലും മെത്രാ ന്മാരും കത്തനാർമാരും അധികാര ചിഹ്നമായി താക്കോലും തുവാലയും ചുമ ലിൽ ധരിച്ചിരുന്നു.

കുനൻകുരിശു സത്യത്തിനു നേതൃത്വം നല്കിയത് ജാതിക്കുതലവൻ പകലോമറ്റം തോമ്മാ അർക്കദയക്കോനും (പിന്നീട് മഹാനായ മാർത്തോമ്മാ ഒന്നാമൻ എപ്പിസ്കോപ്പാ) ആഞ്ഞിലിമുട്ടിൽ ഇട്ടിഞ്ഞാമ്മൻ കത്തനാരുമാണ്. കൽദായ സഭയിലെ വൈദികർ ഇന്നും അപൂർവ്വമായി ഉപയോഗിക്കുന്ന അൽമുത്തി എന്ന കുട്ടികുപ്പയാണ് ഈ ചിത്രത്തിൽ തോമ്മാ അർക്കദയക്കോൻ ധരിച്ചിരിക്കുന്നത്. പേർഷ്യൻ പാരമ്പര്യപ്രകാരം ഇതു ധരിച്ചുകൊണ്ട് വി. കുർബ്ബാന അർപ്പിക്കാം. മലങ്കരസഭയിൽ ഈ പാരമ്പര്യം അവസാനിപ്പിച്ചത് 19-ാം നൂറ്റാണ്ടിൽ മാത്രമാണ്. വിവിധ പാരമ്പര്യങ്ങളിൽനിന്ന് മലങ്കരസഭ രൂപീക രിച്ച തൊപ്പിയാണ് അദ്ദേഹം ധരിച്ചിരിക്കുന്നത്. ഇന്ന് മലങ്കര മെത്രാന്റെ അംശ വസ്ത്രം ഈ അൽമുത്തിയുടെയും വെട്ടുതൊപ്പിയുടെയും പിൻഗാമിയാണ്.

മാർത്തോമ്മാ ഒന്നാമന്റെ ഒരു ഭിത്തിചിത്രം അദ്ദേഹത്തെ കബറടക്കിയിരി ക്കുന്ന അങ്കമാലി പള്ളിയുടെ മദ്ബഹയിൽ ആലേഖനം ചെയ്തിട്ടുണ്ട്. അംശ വടിയും സ്ത്രീബായും പിടിച്ചുനില്ക്കുന്ന ഈ ചിത്രം അദ്ദേഹത്തിന്റെ മുൻഗാ മിയായ ഗിവർഗീസ് അർക്കദയക്കോന്റെയാണെന്നാണ് റോമൻ കത്തോലിക്കാ പ്രചരണം. ഇത് മാർത്തോമ്മാ ഒന്നാമനെയും കുനൻകുരിശു സത്യത്തെയും തമസ്ക്കരിക്കാനുള്ള ബോധപൂർവമായ ശ്രമത്തിന്റെ ഭാഗമായി കാണണം.

നസ്രാണികളും അവരുടെ കത്തനാർമാരും കേരളത്തിലെ മറ്റു സവർ ണജാതിക്കാരെപ്പോലെ മുൻ കൂട്ടമ്മ വെച്ചിരുന്നു (പട്ടക്കാരുടെ പട്ടവും കൂട്ടമ്മി ആയിരുന്നു - ഗുണ്ടർട്ട്). 18-ാം നൂറ്റാണ്ടിൽ കേരളത്തിലെത്തിയ അന്ത്യോഖ്യൻ മെത്രാന്മാർ ഭഗീരഥപ്രയത്നം നടത്തിയിട്ടും (പട്ടക്കാരുടെയും മാപ്പിളമാരുടെയും തലചിരപ്പിച്ച് പട്ടം കൊടുത്ത്... - നിരണം ഗ്രന്ഥവരി) 1876-ൽ പത്രോസ് തൃതീ യൻ പാത്രിയർക്കീസ് വരുമ്പോഴും അപൂർവമായെങ്കിലും പട്ടക്കാർ കൂട്ടമ്മി വളർത്തിയിരുന്നു.

കേരളത്തിലെ സവർണ ജാതികളുടെ പൊതുവായ ജാതിചിഹ്നങ്ങളിൽപെട്ട

**പലരും പ്രചരിപ്പിക്കുന്നതുപോലെ കുനൻകുരിശു വിപ്ലവമല്ല മലങ്കരസഭയെ വിഭജിച്ചത്. മറിച്ച് പറമ്പിൽ ചണ്ടിയുടെ ബദൽ മെത്രാൻ സ്ഥാനലബ്ധിയാണ്. രണ്ടു ലക്ഷത്തിൽ നാനൂറു കുറെ നസ്രാണികൾ കുനൻകുരിശു വിപ്ലവത്തെ പിന്തുണച്ചു എന്നാണ് സമ കാലിക പാരമ്പര്യം. വിപ്ലവം ഏതാണ്ട് സമ്പൂർണ്ണമായി രൂന്നെന്ന് റോമൻ കത്തോലിക്കാ ചരിത്രകാരന്മാരും സമ്മതിക്കുന്നു. ചാണ്ടിദയങ്ങൾ സത്യലംഘനം നടത്തി മറുകണ്ടം ചാടിയതോടെയാണ് സുറിയാനി കത്തോലിക്കർ അഥവാ സീറോ - മലബാർ സഭ എന്ന റോമൻ കത്തോലിക്കാ വിഭാഗം രൂപമെടുത്തത്.**

വയായിരുന്നു കൂടുമിയും കടുക്കനും (കർണാഭരണം) പൂണൂലും. ഉദയംപേ രൂർ സുന്നഹദോസ് നസ്രാണികളുടെ ജാത്യാചാരങ്ങൾ ഭേദപ്പെടുത്തിയ കൂട്ട ത്തിൽ കടുക്കൻ ധരിക്കുന്നത് നിരോധിച്ചിരുന്നു (ഏഴാം മൗത്യാ, ഏഴാം കൂടിവിജാരം, പതിനാലാം കാനോന). ഉദയംപേരൂർ സുന്നഹദോസ് അടി ചേൽപ്പിച്ച സാമൂഹികാചരങ്ങളിലെ ഭേദഗതികളിലൊന്നും നസ്രാണികളുടെ ഇടയിൽ നടപ്പായില്ലായെന്ന് സമകാലിക റോമൻ കത്തോലിക്കാ ചരിത്രകാര ന്മാർ തന്നെ സാക്ഷ്യപ്പെടുത്തുന്നുണ്ട്. അതിനാൽ 1653-ൽ കടുക്കൻ ധരിച്ച നസ്രാണി പ്രമാണികളുടെ സാന്നിധ്യം സാഭാവികമാണ്.

നസ്രാണികളുടെ പൂണൂലിനെ സംബന്ധിച്ച് ചിലർ സംശയം ഉന്നയിച്ചിട്ടുണ്ട്. ഇത് മുഖ്യമായും പൂണൂൽ ഒരു ബ്രാഹ്മണ ചിഹ്നമാണെന്ന തെറ്റിദ്ധാരണയുടെ പുറത്താണ്. മുകളിൽ പറഞ്ഞതുപോലെ സവർണജാതികളുടെ പൊതു ചിഹ് നമായിരുന്നു പൂണൂൽ. ക്ഷേത്രനിർമ്മാണവേളയിൽ വിശ്വകർമ്മജർ പൂണൂൽ ധരിക്കണമെന്നാണ് ചട്ടം. പക്ഷേ പൂണൂലിന്റെ ഇഴകളുടെ എണ്ണത്തിൽ വ്യത്യാ സമുണ്ട്. കേരളീയ ജാതി വ്യവസ്ഥയിൽ നസ്രാണികൾ ജാതിപരമായി കച്ച വടം കുലധർമ്മമാക്കിയ വൈശ്യ ജാതിയിൽപെട്ടവരായിരുന്നു. ബ്രാഹ്മണർ, ക്ഷത്രിയർ മുതലായവരുമായി ഇടപഴകുന്ന ഉയർന്നജാതി എന്നനിലയിൽ നസ്രാണികൾ തങ്ങളുടെ ജാതി ചിഹ്നമായി പൂണൂൽ നിലനിർത്തി. അതല്ലാതെ നസ്രാണികളെല്ലാം നമ്പൂതിരിമാരായിരുന്നു എന്നത് പ്രകടമാക്കാനല്ല പൂണൂൽ ധരിച്ചിരുന്നത്.

18-ാം നൂറ്റാണ്ടിൽ പോലും നസ്രാണികൾ പൂണൂൽ ധരിച്ചിരുന്നു. ജസ്യൂട്ട് രേഖകളെ അവലംബിച്ച് ഡി. ഫെറോളി 18-ാം നൂറ്റാണ്ടിൽ നസ്രാണി ആൺ പൈതങ്ങളുടെ മാമോദീസാ വേളയിൽ കാർമ്മികൻ പൂണൂൽ ആശീർവദിച്ച ശിശുവിനെ ധരിപ്പിച്ച ശേഷം ഊരിയെടുക്കുമെന്നും, പിന്നീട് പ്രായപൂർത്തി യായ ശേഷം മാത്രമാണ് അത് ധരിക്കുന്നതെന്നും രേഖപ്പെടുത്തിയിട്ടുണ്ട്. ദിജ ത്വത്തിന്റെ (രണ്ടാം ജന്മത്തിന്റെ) ലക്ഷണമാണ് ബ്രാഹ്മണ മതപ്രകാരം പൂണൂൽ. മാമോദീസാ രണ്ടാം ജന്മമായതിനാൽ അതിന്റെ പ്രത്യക്ഷ ലക്ഷണ മായി പൂണൂൽ ധരിച്ചിരുന്നുവെങ്കിൽ അതിന് ക്രൈസ്തവ വേദശാസ്ത്രപര മായി തെറ്റൊന്നുമില്ല. കേരളീയ സമൂഹത്തിലെ നിലനിൽപ്പിന് നസ്രാണികൾക്ക് അത് ആവശ്യമായിരുന്നു താനും.

പലരും പ്രചരിപ്പിക്കുന്നതുപോലെ കുനൻകുരിശു വിപ്ലവമല്ല മലങ്കരസഭയെ വിഭജിച്ചത്. മറിച്ച് പറമ്പിൽ ചണ്ടിയുടെ ബദൽ മെത്രാൻ സ്ഥാനലബ്ധിയാ ണ്. രണ്ടു ലക്ഷത്തിൽ നാനൂറു കുറെ നസ്രാണികൾ കുനൻകുരിശു വിപ്ല വത്തെ പിന്തുണച്ചു എന്നാണ് സമകാലിക പാരമ്പര്യം. വിപ്ലവം ഏതാണ്ട് സമ്പൂർണ്ണമായിരുന്നെന്ന് റോമൻ കത്തോലിക്കാ ചരിത്രകാരന്മാരും സമ്മതി ക്കുന്നു. ചാണ്ടിദയങ്ങൾ സത്യലംഘനം നടത്തി മറുകണ്ടം ചാടിയതോടെ യാണ് സുറിയാനി കത്തോലിക്കർ അഥവാ സീറോ - മലബാർ സഭ എന്ന റോമൻ കത്തോലിക്കാ വിഭാഗം രൂപമെടുത്തത്.

സ്വാർത്ഥ ലാഭത്തിനായി മലങ്കരസഭയെ ഒറ്റിക്കൊടുത്ത പറമ്പിൽ ചാണ്ടി പ്രഭുതികളുടെ ചതി ഇല്ലായിരുന്നെങ്കിൽ കുനൻകുരിശു വിപ്ലവം മൂലം ഇന്ന് ഇന്ത്യയിൽ ഒരു ദേശീയ ഏകീകൃത ക്രൈസ്തവസഭ മാത്രം നിലനിന്നേനെ. കാരണം പിന്നീടുണ്ടായ എല്ലാ പിളർപ്പുകളുടെയും അടിസ്ഥാന കാരണം ചാണ്ടിയുടെ ചതിയാണ്.





സഭാചരിത്രം

## പുത്തൻകാവ് അസോസിയേഷൻ 60 വയസ്

വർഗീസ് ജോൺ തോട്ടപ്പുഴ  
(സഭാ മാനേജിംഗ് കമ്മിറ്റിയംഗം)

സമുദായക്കേസിൽ 1958 സെപ്റ്റംബർ 12-നുണ്ടായ ബഹു. സുപ്രീം കോടതി വിധിയെ തുടർന്ന് ഡിസംബർ 16-ന് മലങ്കര സഭയിൽ ഐക്യമുണ്ടായി. യോജിച്ച സഭയുടെ മലങ്കര അസോസിയേഷൻ ഡിസംബർ 26നു പുത്തൻകാവ് സെൻറ് മേരീസ് പള്ളിയിൽ കൂടി. തുടർന്നുള്ള ഒരു വ്യാഴവട്ടക്കാലം സഭയുടെ സുവർണ കാലഘട്ടമായിരുന്നു. പുത്തൻകാവ് അസോസിയേഷന്റെ 60-ാം വാർഷികദിനത്തിൽ ആ നല്ല നാളുകളെ സ്മരിക്കുന്നു; പിന്നീടു നഷ്ടപ്പെട്ടുപോയ ആ നാളുകളുടെ തിരിച്ചുവരവിനായി പ്രാർത്ഥിക്കുന്നു.

മലങ്കര സഭയുടെ ചരിത്രത്തിലെ ഏറ്റവും പ്രധാനപ്പെട്ട അസോസിയേഷൻ യോഗങ്ങളിലൊന്നാണ് 1956 ഡിസംബർ 26 വെള്ളിയാഴ്ച പുത്തൻകാവ് മേരീസ് സുറിയാനിപ്പള്ളി അങ്കണത്തിൽ കൂടിയത്. സമുദായ കൂട്ടുടന്റികളുടെ തെരഞ്ഞെടുപ്പായിരുന്നു മുഖ്യ അജണ്ട.

കോട്ടയം എം.ഡി. സെമിനാരിയിൽ 1911 സെപ്റ്റംബർ ഏഴിനു തെരഞ്ഞെടുക്കപ്പെട്ട വൈദികശ്രീ പാമ്പാക്കുട പാലപ്പള്ളിൽ മാണി പൗലോസ് കത്തനാർ 1955 ഡിസംബർ 24നും 1931 ജൂലൈ 10നു തെരഞ്ഞെടുക്കപ്പെട്ട അത്മായ ശ്രീ കോട്ടയം എറികാട്ട് ഇ.ഐ. ജോസഫ് 1946 ജൂലൈ 15നും നിര്യാതരായി. അവർക്കു പകരമുള്ള സ്ഥാനികളെ തെരഞ്ഞെടുക്കാനാണ് അസോസിയേഷൻ കൂടിയത്.

സമുദായക്കേസിൽ 1958 സെപ്റ്റംബർ 12-നുണ്ടായ സുപ്രീംകോടതി വിധിയുടെയും തുടർന്ന് ഡിസംബർ 16നു നടന്ന സഭായോജിപ്പിന്റെയും പശ്ചാത്തലത്തിലാണ് പുത്തൻകാവ് അസോസിയേഷൻ നടന്നത്. പരിശുദ്ധ ബസേലിയോസ് ഗീവർഗീസ് ദിതീയൻ കാതോലിക്കാ ബാവ കോട്ടയം സുറിയാനി സെമിനാരിയിൽ നിന്ന് 1958 ഡിസംബർ ഒന്നിന് പുറപ്പെട്ടുവെച്ച ഒ.എൽ.101/58-ാം നമ്പർ കൽപനയനുസരിച്ചാണ് മലങ്കര അസോസിയേഷൻ കൂടിയത്. തങ്ങളുടെ കീഴിലുണ്ടായിരുന്ന എല്ലാ പള്ളിക്കാരും അസോസിയേഷൻ യോഗത്തിൽ സംബന്ധിക്കണമെന്ന് അനുസ്മരിപ്പിച്ചുകൊണ്ട് മുൻ പാത്രിയർക്കീസ് ഭാഗത്തെ നാലു മെത്രാപ്പോലീത്തമാർ പ്രത്യേക കൽപനകൾ പ്രസിദ്ധപ്പെടുത്തി.

നിര്യാതരായ കൂട്ടു ശ്രീകൾക്കു പകരം മണലിൽ യാക്കോബ് കത്തനാർ, ഉപ്പൂട്ടിൽ കുര്യൻ ഏബ്രഹാം എന്നിവരെ അസോസിയേഷൻ തെരഞ്ഞെടുത്തു. ബാവ കക്ഷിയിലെ മേൽപട്ടക്കാരെ അംഗീകരിച്ചു.

മാത്യൂസ് മാർ ഇവാനിയോസ് മെത്രാപ്പോലീത്താ (പ്രസിഡണ്ട്), സമുദായ സെക്രട്ടറി ഇ. ജെ. ജോസഫ് (കൺവീനർ) എന്നിവരുടെ നേതൃത്വത്തിലുള്ള കേന്ദ്രസമിതിയും ദാനിയേൽ മാർ പീലക്സീനോസ് മെത്രാപ്പോലീത്താ, പുത്തൻകാവ് ഇടവക വികാരി ദിവ്യശ്രീ സി.വി. ജോൺ കത്തനാർ, റിട്ട. എ. എസ്.പി. കരിപ്പാച്ചേരിൽ ശ്രീ കെ.എൻ. ചാക്കോ തുടങ്ങിയവർ നേതൃത്വം നൽകിയ സ്വാഗതസംഘവും ശ്രീ ഐപ്പ് (പൈനുമുട്ടിൽ പി.കെ. ഐപ്പ് ?) ക്യാപ്റ്റനായ വോളണ്ടിയർ സേനയും അസോസിയേഷന്റെ വിജയത്തിനായി പ്രവർത്തിച്ചു. അധികാര പത്രങ്ങളെ പറ്റിയോ അംഗങ്ങളുടെ പ്രാതിനിധ്യത്തെ പറ്റിയോ തർക്കമുണ്ടായാൽ അവ കേട്ടു തീരുമാനിക്കുന്നതിന് ദാനിയേൽ മാർ പീലക്സീനോസ് മെത്രാപ്പോലീത്താ (പ്രസിഡണ്ട്), റവ. ഡോ. സി.ടി. ഈപ്പൻ, അഡ്വ. കെ. ചെറിയാൻ എന്നിവരടങ്ങിയ കമ്മറ്റിയെ (ട്രിബ്യൂണൽ) നിയോഗിച്ചിരുന്നു. അധികാരപത്രങ്ങൾ സ്വീകരിക്കുന്നതിനുള്ള ഓഫീസുകളുടെ ചുമതല ഫാ. ജേക്കബ് മണലിൽ നിർവഹിച്ചു. തലേന്ന് വൈകുന്നേരം ചെങ്ങന്നൂർ ബഥേൽ അരമന മുതൽ പുത്തൻകാവ് പള്ളി വരെ മേൽപട്ടക്കാർക്ക് സ്വീകരണവും ഘോഷയാത്രയുമുണ്ടായിരുന്നു.

വട്ടിപ്പണത്തിന്റെ സ്ഥാപകനായ വലിയ മാർ ദിവന്നാസിയോസ് (ആറാം മാർത്തോമ്മാ) സ്ഥാപിച്ച് കബറടങ്ങിയിട്ടുള്ള പുത്തൻകാവ് പള്ളിയിൽ കൂട്ടുശ്രീമാരുടെ തെരഞ്ഞെടുപ്പു നടന്നത് ഒരു ചരിത്ര നിയോഗമാണ്. വട്ടിപ്പണപ്പലിശ വാങ്ങിക്കുക തുടങ്ങിയ ചുമതലകളാണ് ശ്രീകൾക്കുള്ളത് (സഭാ ഭരണഘടന വകുപ്പ് 91). വട്ടിപ്പണത്തിന്റെ 26 കൊല്ലത്തെ പലിശ 21840 രൂപ പരിശുദ്ധ കാതോലിക്കാ ബാവായും കൂട്ടുശ്രീകളും കൂടി കോട്ടയം ഡിസ്ട്രിക്ട് ട്രഷറിയിൽ നിന്ന് 1960 ഓഗസ്റ്റ് ഒന്നിന് ഏറ്റുവാങ്ങി. അടുത്ത ഒരു കൊല്ലത്തെ പലിശ 1961 ഫെബ്രുവരി 10ന് മുവറ്റും ചേർന്ന് വാങ്ങുകയുണ്ടായി.

ഒട്ടേറെ പ്രത്യേകതകളാണ് ഈ അസോസിയേഷൻ യോഗത്തിനുള്ളത്.



മണലിൽ  
യാക്കോബ്  
കത്തനാർ,  
ഉപ്പൂട്ടിൽ  
കുര്യൻ  
ഏബ്രഹാം  
എന്നിവർ പ.  
ഗീവർഗീസ്  
രണ്ടാമൻ  
ബാവായ്ക്കൊ  
പ്പം.

1. പുതുപ്പള്ളി സെന്റ് ജോർജ് വലിയ പള്ളിയിൽ 1879 ഏപ്രിൽ 26നു നടന്ന മലങ്കര അസോസിയേഷനു ശേഷം കോട്ടയം പട്ടണത്തിനു പുറത്തു നടക്കുന്ന ആദ്യ അസോസിയേഷൻ. ഇടക്കാലത്ത് കോട്ടയം പഴയ സെമിനാരിയിലും എംഡി സെമിനാരിയിലും മാത്രമാണ് അസോസിയേഷൻ നടന്നിട്ടുള്ളത്.

2. അര നൂറ്റാണ്ടു കാലത്തെ ഭിന്നിപ്പിനു ശേഷം യോജിച്ച സഭയിൽ കൂടിയ ആദ്യ അസോസിയേഷൻ. കോട്ടയം പഴയ സെമിനാരിയിൽ 1909 നവംബർ 25 മുതൽ 27 വരെ കൂടിയതാണ് അവിഭക്ത സഭയിലെ അവസാന അസോസിയേഷൻ.

3. അവിഭക്ത തുമ്പമൺ ഭദ്രാസനത്തിൽ നടന്ന പ്രഥമ അസോസിയേഷൻ. ഇപ്പോഴത്തെ ചെങ്ങന്നൂർ ഭദ്രാസനത്തിന്റെ പരിധിയിലുള്ളിൽ കൂടിയ ഏക അസോസിയേഷൻ.







വേദനാദം-43

ഡിസംബർ 30

## ജനനപ്പെരുന്നാളിനുശേഷം ഒന്നാം ഞായറാഴ്ച

(വി. ലൂക്കോസ് 2:40-52)

ഫാ. മാത്യു വർഗീസ് കുളങ്ങാട്ടിൽ



വിട്ടിൽ നിന്ന് പള്ളിയിലേക്കും തിരിച്ചുമുള്ള യാത്രയിൽ ഒരു നഷ്ടപ്പെടലിന്റെ ഇടദുരമുണ്ടെന്ന് നാം മറന്നു പോകുന്നു. ഈജിപ്തിലെ പ്രവാസ കാലത്താണ് ഇസ്രായേൽ പ്രിയ പുത്രനായി വിശേഷിപ്പിക്കപ്പെട്ടത്. മർദ്ദിതർക്കെല്ലാം ദൈവം പ്രിയ പിതാവുമാണല്ലോ! പിതാവിനെ ഉപേക്ഷിച്ച് ബാലിനെ ആരാധിച്ച് ധൂപാർപ്പണം നടത്തിയവർ പുത്രത്വത്തെ വലിച്ചറിയുകയായിരുന്നു. അങ്ങിനെ അവർ അണലിസന്താനങ്ങളായി (മത്തായി 3:7) തീർന്നു. യോഹന്നാനാണ് ഈ വിശേഷണം ഉപയോഗിച്ചത്. പ്രവൃത്തികൾക്കനുഗുണമായ ഒരു വിശേഷണമാണിത്. വിമോചന ചരിത്രത്തിന് മിസ്രയീമിൽ നിന്ന് ഞാൻ എന്റെ മകനെ വിളിച്ചുവെന്ന (11:1) ഹോശേയാ പ്രവചനം ഒരാമുഖം ആവുകയായിരുന്നു. വിമോചകനായ ആ പൈതലിനെ ഇവിടെ 'പൈതൽ വളർന്നു ജ്ഞാനം നിറഞ്ഞു, ആത്മാവിൽ ബലപ്പെട്ടുപോന്നുവെന്ന്' പ്രഖ്യാപനത്തിലൂടെ കാണാം.

### 1. വിമോചകന്റെ ചെങ്കോൽ

മിസ്രയീമിൽ നിന്ന് ഞാൻ എന്റെ മകനെ വിളിക്കുകയും അവൻ നസ്രായൻ എന്ന് വിശേഷിപ്പിക്കപ്പെടുകയും ചെയ്യുമെന്ന് പിതാവിന്റെ ഹിതമായിരുന്നു. എന്നാൽ ആണ്ടുതോറും യെരൂശലേമിൽ അവർ പെസഹാ പെരുന്നാളിനു പോകുമായിരുന്നു. നസറേത്തിൽ വന്ന് അവർക്ക് കീഴടങ്ങി പാർത്ത യേശുവിനെ ഇവിടെ (വാ. 51-ൽ) കാണാം. ന്സെർ എന്നതിന് എബ്രായ ഭാഷയിൽ ചെങ്കോൽ എന്നാണർത്ഥം. വി. അപ്രേം വ്യാഖ്യാന സരണിയിൽ ഇതിന് രണ്ട് അർത്ഥതലങ്ങൾ കുറിച്ചു; ഒന്ന്, അവൻ ചെങ്കോലിന്റെ പുത്രനാകയാൽ നസ്രായൻ എന്ന് വിളിക്കപ്പെടും. രണ്ട്, നസ്രത്തിൽ വളർന്നതിനാൽ. എന്നിട്ടും അവന്റെ ഭൂമികയായ നസ്രേത്ത് നമാനിയേലിനെ പോലുള്ളവർക്ക് (യോഹ. 1:46) നമ്മെ വരാനിടയുള്ള ഭൂമികയായിരുന്നില്ലല്ലോ. ചാരുതയുള്ള ഭൗമികാധികാരത്തിന്റെ ചെങ്കോൽ അല്ല, അവൻ അഭൗമിക സ്നേഹത്തിന്റെ ചെങ്കോലായിരുന്നു വഹിച്ചത്. അത് മറ്റുള്ളവരെ അടിമകളാക്കുന്നതായിരുന്നില്ല, ആശ്വസിപ്പിക്കുന്നതായിരുന്നു. മർദ്ദിതരാക്കുന്നതായിരുന്നില്ല, മുറിവ് കെട്ടുന്നതായിരുന്നു.

ചെങ്കോൽ അധികാരത്തിന്റെ ചിഹ്നമാണ്. മശിഹായുടേത് സ്നേഹത്തിന്റെ അധികാരമാണ്. പിതാവിന്റെയും പരിശുദ്ധാത്മാവിന്റെയും സാക്ഷ്യത്തിലൂടെ (മത്തായി 3:16, 17) ആ ചെങ്കോൽ ആധികാരികമായി. ചെങ്കോൽ ഉള്ളവൻ യെരൂശലേമിലേക്ക് ചെല്ലുന്നത് ധ്യാനാത്മകമായി പ്രസക്തമാവുന്നു. അവൻ നിത്യസമാധാനം നൽകുന്നവനും വിമോചിപ്പിക്കുന്നവനും ആകയാൽ പിതാവിന്റെ ഭവനത്തിൽ (യെരൂശലേമിൽ) അവൻ ജ്ഞാനത്തെ പകർന്നു. അവൻ പിതാവിന്റെ ഭവനത്തെ അറിവിന്റെ ശോഭയാൽ പ്രകാശിപ്പിക്കേണ്ടവൻ ആയിരുന്നു.

### 3. അടയാളങ്ങൾ കാണാതിരിക്കുമ്പോൾ?

അതുകൊണ്ട് 'കർത്താവ് തന്നെ നിങ്ങൾക്ക് ഒരടയാളം തരും' എന്ന യേശുതാ പ്രവാചകന്റെ (7:14) വാക്കുകൾ ഗ്രഹിക്കാത്ത ആത്മവഞ്ചനയെ ചൂണ്ടിക്കാണിക്കുന്നത് വി. അപ്രേം പിതാവ് തന്നെ. കന്യകയിൽ നിന്നുള്ളവരിലൂടെയാണ് ഈ അടയാളം നൽകപ്പെട്ടത് എന്ന് അദ്ദേഹം ചൂണ്ടി കാണിക്കുന്നു. വിദ്യാന്മാർ ഹേരോദാവിന്റെ കൊട്ടാരത്തിൽ എത്തുന്നതും, യെഹൂദ



ന്മാരുടെ രാജാവായി പിറന്നവൻ എവിടെ എന്നുള്ള അന്വേഷണവും ഈ അടയാളത്തിന്റെ പ്രകാശനമായിരുന്നു.

ദൈവത്തിന്റെ അടയാളങ്ങൾ കാലത്തിന്റെ നെഞ്ചിൽ മിന്നൽപിണർ പോലെ എന്നും പരിശോഭിച്ചിരുന്നു. മോശയ്ക്കും (പുറ. 3:1-6) ശിദയോനും, യെസക്കിയേലിനും (ന്യായ. 6:17-21, 2 രാജ. 20:8-11; യെശ. 38:7-8) വ്യക്തിപരമായി അടയാളങ്ങൾ നൽകപ്പെട്ടിരുന്നു. മശിഹായുടെ ജനനത്തെക്കുറിച്ച് വിദേശികളുടെ സന്ദർശനം ഉണർത്തിയിട്ടും യെഹൂദർ ഈ അടയാളത്തെ കാണാതിരുന്നു. അവർ രണ്ടാം ഫറവോനും കൊലപാതകിയുമായ തങ്ങളുടെ ഭരണാധികാരിയോടൊപ്പം നിലകൊള്ളുന്നവരായി. പുരോഹിതർ ദാവീദിനെ സഹായിച്ചതിന് ശൗൽ അവരെ വരുത്തുകയും കൊന്നുകളയുകയും ചെയ്ത സംഭവം ഇവിടെ സ്മരണീയമാണ്. ദാവീദ് നിമിത്തം പുരോഹിതന്മാർ എന്നപോലെ കർത്താവിനെപ്രതി ശിശുക്കളും വധിക്കപ്പെട്ടു (ശാമു. 22:20). പുരോഹിതർക്കിടയിൽ നിന്ന് അബ്യാഥാർ രക്ഷപ്പെട്ടതുപോലെ കുഞ്ഞുങ്ങൾക്കിടയിൽ നിന്ന് യോഹന്നാൻ രക്ഷപ്പെട്ടു. ഏത് കറുത്ത കാലത്തിലും ദൈവത്തിന്റെ അടയാളമാകുന്ന മിന്നൽപിണർ ഉണ്ടാകാറുണ്ട്. ഈ വെളിപാടിന്റെ സൗന്ദര്യമാണ് ദേവാലയത്തിലെ യേശു നമുക്ക് വെളിപ്പെടുത്തുന്നത്.

ഈ കാര്യങ്ങൾ അമ്മ ഹൃദയത്തിൽ സംഗ്രഹിച്ചിരുന്നു (വാ. 51). മാറുന്ന കാലത്ത് മക്കളെ സംഗ്രഹിക്കാനും മനസ്സിലും ഹൃദയത്തിലും വഹിക്കുവാനും മാതാപിതാക്കൾക്ക് സാധിക്കുന്നില്ല. മക്കളുടെ വാക്കിലും, നോക്കിലും അവരുടെ ഭാവിജീവിതത്തിന്റെ മിന്നൽപിണറുകൾ ദർശിക്കാനാവണം. വഴിപിഴച്ച ഒരു കാലത്തെ കാണാതിരിക്കുകയും ഉത്സവത്തിലും ഘോഷപെരുമയിലും നഷ്ടപ്പെടുകയും ചെയ്യുന്ന മക്കൾ നമുക്കിടയിലുണ്ട്. ഇവിടെയാണ് ഒരു മകൻ നമ്മെ വഴി കാണിക്കുന്നത്. മാതാപിതാക്കൾ വഴിയാത്രയിലും മകൻ ദേവാലയത്തിലും! ഇക്കാലത്ത് മാതാപിതാക്കൾ പള്ളിയിലും മക്കൾ തെരുവിലും അലയുന്നു. ഒരു പക്ഷെ മക്കളും മാതാപിതാക്കളും ഒരുപോലെ പ്രതിസന്ധിയുടെ വഴികളിൽ. ആസൂരമായ ഇക്കാലത്തെ നമുക്ക് വീണ്ടെടുക്കാനാകട്ടെ.

□





# മലങ്കര ഓർത്തഡോക്സ് സുറിയാനി സഭ

## MALANKARA ORTHODOX SYRIAN CHURCH



പ. സഭയ്ക്ക് സർക്കാരിൽ  
തുടർച്ചയായി നേരിടുന്ന  
നീതി  
നിഷേധത്തിനെതിരെ  
കടമറ്റം സെന്റ് ജോർജ്ജ്  
ഓർത്തഡോക്സ് വലിയ  
പള്ളിയിൽ നടന്ന  
പ്രതിഷേധ പ്രകടനം



ഈ മകൻ വളരുന്നത്  
ആട്ടിൻകുട്ടിയിൽ

ആട്ടിൻകുട്ടിയിൽ ഉറങ്ങിയിരുന്ന വാകത്താനം സ്വദേശി വിദ്യാർത്ഥിയായ രൂപേഷിന് ഇനി മുതൽ സ്വസ്ഥമായി സ്വന്തം വീട്ടിൽ ഉറങ്ങാം. പശുക്കുട്ടിയിൽ പിറന്ന യേശുക്രിസ്തുവിന്റെ ജന്മദിന സമ്മാനമായി രൂപേഷിന് 15 ലക്ഷം രൂപ മുടക്കി 5 സെന്റ് സ്ഥലവും 800 സ്ക്വയർഫീറ്റ് വീടും ഐക്കൺ ചാരിറ്റീസ് വാങ്ങി നൽകി. സഭയുടെ മാനവ ശാക്തീകരണ വിഭാഗത്തിന്റെ പ്രധാന ചുമതലക്കാരനായ ഫാ. പി. എ. ഫിലിപ്പിന്റെ നേതൃത്വത്തിലാണ് വീട് വാങ്ങി നൽകിയത്.



കണ്ടനാട് വെസ്റ്റ് ഭദ്രാസന യുവജനപ്രസ്ഥാനം ക്രിസ്തുമസ് ദിനാഘോഷം നൂഹ്റോ 3 ബേതേലഹം-2 നിർവ്വഹനവും നിരാലംബരുമായ രോഗികൾ അധിവസിക്കുന്ന കോലഞ്ചേരി കടയിരുപ്പ് പ്രശാന്തി ഭവനിൽ



ദുബായ് സെന്റ് തോമസ് ഓർത്തഡോക്സ് കത്തീഡ്രലിൽ ജനന പെരുന്നാളിനോട് അനുബന്ധിച്ചിട്ടുള്ള തീജാല ശുശ്രൂഷയ്ക്ക് പ. കാതോലിക്ക ബാവ മുഖ്യകാർമ്മികത്വം വഹിക്കുന്നു



കുന്നംകുളം സെന്റ് ലാസറസ് പഴയ പള്ളിയിൽ വിശുദ്ധ ദൈവ മാതാവിന്റെ പുകഴ്ച പെരുന്നാൾ അങ്കമാലി ഭദ്രാസനാധിപൻ യൂഹാനോൻ മാർ പോളികാർപ്പോസ് മെത്രാപ്പോലീത്തായുടെ കാർമ്മികത്വത്തിൽ നടന്നു.



ഡോ. സഖറിയ മാർ തെയോഫിലോസ് തുടങ്ങി വെച്ച ഭക്ഷണ മില്ലാത്തവർക്ക് ഭക്ഷണം എന്ന പദ്ധതിയുടെ ഭാഗമായി കോഴിക്കോട് മെഡിക്കൽ കോളേജിലെ

രോഗികളും കുട്ടിരിപ്പുകാരുമായ മൂന്നൂറ് പേർക്ക് കോഴിക്കോട് പി.എം. ജി. ഓർത്തഡോക്സ് ഗൈഡൻസ് സെന്ററിന്റെ ആഭിമുഖ്യത്തിൽ ക്രിസ്തുമസ് ദിനത്തിൽ ഭക്ഷണവും മധുരവും നൽകിയപ്പോൾ..

### പള്ളി വീതം വയ്പ്പ് റദ്ദാക്കി

ആലുവാ: അങ്കമാലി ഭദ്രാസനത്തിൽ പെട്ട ചാത്തമറ്റം കർമ്മേൽ സെന്റ് പീറ്റേഴ്സ് & സെന്റ് പോൾസ് ഓർത്തഡോക്സ് പള്ളി വീതം വച്ച് എഗ്രിമെന്റ് എഴുതിയതിനെതിരെ അങ്കമാലി ഭദ്രാസനത്തിലെ മാനേജിംഗ് കമ്മറ്റി അംഗമായിരുന്ന കുര്യൻ സി. ഐസക്, കൗൺസിൽ അംഗങ്ങളായിരുന്ന ജേക്കബ് കോശി, അലക്സ് എം. കുര്യാക്കോസ്, മലങ്കര അസോസിയേഷൻ അംഗം ബിബിൻ ഐസക്, ഭദ്രാസന പ്രതിനിധി അഗം സജി കെ. ഇട്ടൻ എന്നിവർ സമർപ്പിച്ച ആക്ഷേപം മീഡിയേഷൻ കോടതി അഗ്രികരിച്ചതിന്റെ അടിസ്ഥാനത്തിൽ ഈ എഗ്രിമെന്റ് ക്യാൻസൽ ആയി.

തുടർന്ന് ഇരുകൂട്ടരും എഴുതി തയ്യാറാക്കിയ എഗ്രിമെന്റ് ഓർത്തഡോക്സ് വിഭാഗം ലംഘിച്ചു എന്ന് കാണിച്ച് പാത്രിയർക്കീസ് വിഭാഗം സമർപ്പിച്ച ഹർജി തള്ളിക്കൊണ്ട് എറണാകുളം ഫസ്റ്റ് അഡീഷണൽ ജില്ലാ കോടതി തള്ളി ഉത്തരവായി.





കുമാരപുരം സെന്റ് തോമസ് പള്ളിയിൽ വി. മാർത്തോമ്മാ ശ്ലീഹായുടെ രക്തസാക്ഷിത്വ പെരുന്നാളിൽ പ. കാതോലിക്കാ ബാവാ ഫ്രൈദാലിക് വാഴ്വ് നൽകുന്നു.



ബഹ്റൈൻ പള്ളിയിൽ വി. മാർത്തോമ്മാ ശ്ലീഹായുടെ രക്തസാക്ഷിത്വ പെരുന്നാളിൽ ഡോ. ഗീവർഗീസ് മാർ യൂലിയോസ് വി. കുർബ്ബാന അർപ്പിക്കുന്നു.



അഖില മലങ്കര ബാലസമാജം വാർഷിക സമ്മേളനം ഡോ. യൂഹാനോൻ മാർ ദീയസ്ക്കോറോസ് ഉദ്ഘാടനം ചെയ്യുന്നു.



പ. ഗീവർഗീസ് ദിതീയൻ ബാവായുടെ 55-ാമത് ഓർമ്മപ്പെരുന്നാളിനോടനുബന്ധിച്ച് കുറിച്ചി വലിയ പള്ളിയിൽ നടന്ന അഖില മലങ്കര പ്രസംഗ മൽസരത്തിൽ ഒന്നാം സ്ഥാനം നേടിയ ആഷ്ലി മറിയം പുസ്തം, രണ്ടാം സ്ഥാനം ജോർജി ഉമ്മൻ തോമസ്, മൂന്നാം സ്ഥാനം ഏബൽ മാത്യുസ് അലക്സ്. വിജയികളും, മറ്റ് മത്സരാർത്ഥികളും വിധികർത്താക്കളോടൊപ്പം.



ഷാർജ സെന്റ് ഗ്രീഗോറിയോസ് ഓർത്തഡോക്സ് ദേവാലയത്തിലെ ക്രിസ്തുമസ് ശുശ്രൂഷകൾക്ക് ഡോ. യാക്കോബ് മാർ ഐറേനിയോസ് മെത്രോപ്പോലീത്താ മുഖ്യകാർമ്മികത്വം വഹിക്കുന്നു.



### മർത്തമറിയം സമാജം മലബാർ ഭദ്രാസന വാർഷിക സമ്മേളനം

അഗളി: മർത്തമറിയം സമാജം മലബാർ ഭദ്രാസനം 33-ാം വാർഷിക സമ്മേളനവും ക്യാമ്പും ഇന്നും നാളെയും അട്ടപ്പാടി നെല്ലിപ്പതി സെന്റ്. തോമസ് ആശ്രമത്തിൽ നടക്കും. അഭിവന്ദ്യ യൂഹാനോൻ മാർ പോളിക്കാർപ്പോസ് തിരുമേനി, അഭിവന്ദ്യ മാത്യുസ് മാർ തോവോദോസിയോസ് തിരുമേനി എന്നിവർ നേതൃത്വം നൽകും. വന്ദ്യ. യൂഹാനോൻ റമ്പാച്ചൻ, ഫാ. തോമസ് കുര്യൻ , ഫാ. ജോജി കെ ജോയി, ഫാ. മാത്യുസ് വട്ടിയാനിക്കൽ , പ്രഫ. മേരി മാത്യു , അഡ്വ. പി.വി.ബീന, ഫാ. സുനിൽ മാത്യു എന്നിവർ പങ്കെടുക്കും.



ബഹ്റൈൻ: മലങ്കര ഓർത്തഡോക്സ് സുറിയാനി സഭയുടെ മാനവ ശാക്തീകരണ വിഭാഗത്തിന് കീഴിൽ സഭാംഗങ്ങളായ ഡോക്ടർസ്, നഴ്സസ്, കൗൺസിലേഴ്സ്, പാരാ മെഡിക്കൽ സ്റ്റാഫ്സ് എന്നിവരുടെ കൂട്ടായ്മയായ ഓർത്തഡോക്സ് മെഡിക്കൽ ഫോറത്തിന്റെ ബഹ്റൈൻ സെന്റ് മേരീസ് ഇന്ത്യൻ ഓർത്തഡോക്സ് കത്തീഡ്രലിലെ യൂണിറ്റായ മെഡിക്കൽ ഓക്സിഡറി ഫോറം രൂപീകൃതമായി. പരിശുദ്ധ സഭയുടെ ആതുര സേവന രംഗങ്ങളിലെ മികവുറ്റ പ്രവർത്തനങ്ങൾക്ക് ശക്തിപകരുന്നതാണ് ഈ ഫോറം.